

Brussell, 2 ta' Diċembru 2016
(OR. en)

15151/16

**Fajl Interistituzzjonali:
2016/0377 (COD)**

**ENER 421
IA 136
CODEC 1817**

PROPOSTA

minn:	Segretarju Ġenerali tal-Kummissjoni Ewropea, iffirmat mis-Sur Jordi AYET PUIGARNAU, Direttur
data meta waslet:	1 ta' Diċembru 2016
lil:	Is-Sur Jeppe TRANHOLM-MIKKELSEN, Segretarju Ġenerali tal-Kunsill tal-Unjoni Ewropea
Nru dok. Cion:	COM(2016) 862 final
Suġġett:	Proposta għal REGOLAMENTO TAL-PARLAMENT EWROPEW U TAL-KUNSILL dwar it-tnejjija għar-riskji fis-settur tal-elettriku u li jħassar id-Direttiva 2005/89/KE

Id-delegazzjonijiet għandhom isibu meħmuż id-dokument COM(2016) 862 final.

Mehmuż: COM(2016) 862 final



IL-KUMMISSJONI
EWROPEA

Brussell, 30.11.2016
COM(2016) 862 final

2016/0377 (COD)

Proposta għal

REGOLAMENT TAL-PARLAMENT EWROPEW U TAL-KUNSILL

dwar it-thejjja għar-riskji fis-settur tal-elettriku u li jhassar id-Direttiva 2005/89/KE

(Test b'relevanza għaż-ŻEE)

{SWD(2016) 410}

{SWD(2016) 411}

{SWD(2016) 412}

{SWD(2016) 413}

MEMORANDUM TA' SPJEGAZZJONI

1. IL-KUNTEST TAL-PROPOSTA

- **Ir-raġunijiet għall-proposta u l-għanijiet tagħha**

L-iskop ta' dan ir-Regolament propost huwa li jiżgura li l-Istati Membri kollha jimplimentaw għodod xierqa għall-prevenzjoni u għall-ġestjoni ta' sitwazzjonijiet ta' krizi tal-elettriku u għat-tnejn għalihom. Anki meta s-swieq u s-sistemi jkunu jaħdmu sew, ir-riskju ta' krizi tal-elettriku bħala riżultat ta' firxa ta' ċirkustanzi (eż. ċirkustanzi ta' temp estrem, attakki malizzjużi inklużi ċiberattakki, nuqqas ta' fjuwil) ma jistax jiġi eskluż. Barra minn hekk, peress li s-sistemi tal-elettriku huma integrati, meta jseħhu sitwazzjonijiet ta' krizi, dawn spiss ikollhom effett transfruntier. Ċerti ċirkustanzi (eż. kešha għal żmien twil jew mewġa ta' sħana) jistgħu jaffettwaw lil diversi Stati Membri fl-istess ħin u anki incidenti li jibdew f'livell lokali malajr jistgħu jinfixxu u jaqsmu l-fruntieri.

Bħalissa, l-Istati Membri jgħibu ruħhom b'mod differenti ħafna f'dak li għandu x'jaqşam mal-prevenzjoni u mal-ġestjoni ta' sitwazzjonijiet ta' krizi u mat-tnejn għalihom. Ir-regoli u l-prattiki nazzjonali għandhom tendenza li jiffokaw fuq il-kuntest nazzjonali biss, filwaqt li jinjoraw x'jiġri lil hinn mill-fruntiera tagħhom. Il-valutazzjoni tal-oqfsa legali u l-prattiki attwali nazzjonali madwar l-Ewropa wriet li:

- (a) l-Istati Membri jivvalutaw riskji differenti;
- (b) l-Istati Membri spiss jieħdu settijiet ta' miżuri differenti sabiex jipprevjenu u jimmaniġġaw sitwazzjonijiet ta' krizi, u li t-tali miżuri jiskattaw f'waqtiet differenti¹;
- (c) ir-rwoli u r-responsabbiltajiet ivarjaw; u li
- (d) ma hemm ebda fehim komuni dwar x'jikkostitwixxi sitwazzjoni ta' krizi.

Barra minn hekk, il-kondiviżjoni ta' informazzjoni u trasparenza huma limitati ħafna fil-preparamenti tal-Istati Membri għal sitwazzjonijiet ta' krizi tal-elettriku u fil-ġestjoni tagħhom. Perezempju, meta jintebħu li s-sistemi tal-elettriku tagħhom jistgħu jkunu taħt pressjoni serja fix-xhur li ġejjin, l-Istati Membri spiss jieħdu azzjoni b'mod kongunt mal-operaturi tas-sistema ta' trażmissjoni (TSOs) tagħhom, mingħajr ma jinformaw lil oħrajn b'mod sistematiku.

Din is-sitwazzjoni hija r-riżultat ta' diskrepanza regolatorja. Il-qafas legali attwali tal-UE (id-Direttivi 2005/89/KE² u 2009/72/KE³) jistabbilixxi biss objettivi ġenerali għas-sigurtà tal-provvista tal-enerġija, u jhalli f'idejn l-Istati Membri sabiex jiddeċiedu kif jiksuhom. B'mod partikolari, filwaqt li r-regoli jippermettu lill-Istati Membri jieħdu "miżuri ta' salvagwardja"

¹ Ara l-analiżi fir-Rapport Interim tal-Inkjestja Settorjali dwar Mekkanizmi ta' Kapacità (C(2016) 2107 final) u d-Dokument ta' Hidma tal-Persunal tal-Kummissjoni li jakkumpanja dan ir-rapport (SWD(2016) 119 final).

² Id-Direttiva 2005/89/KE tal-Parlament Ewropew u tal-Kunsill tat-18 ta' Jannar 2006 dwar miżuri għas-salvagwardja tas-sigurtà fil-provvista tal-elettriku u tal-investment fl-infrastruttura (ĠU L 33, 4.2.2006, p. 22).

³ Id-Direttiva 2009/72/KE tal-Parlament Ewropew u tal-Kunsill tat-13 ta' Lulju 2009 dwar ir-regoli komuni għas-suq intern fil-qasam tal-elettriku u li temenda d-Direttiva 2003/54/KE (GU L 211, 14.8.2009, p. 55).

f'sitwazzjonijiet ta' krizi, dawn ma jistabbilixxux kif l-Istati Membri ghandhom ihejju ghal sitwazzjonijiet bhal dawn u kif jimmaniġġawhom.

Il-leġislazzjoni attwali ma ghadhiex tirrifletti r-realtà tas-suq tal-elettriku interkonness tal-lum, fejn il-probabbiltà ta' sitwazzjonijiet ta' krizi li jaffettwaw lil diversi Stati Membri fl-istess hin qiegħda tikber fl-istess hin.

Il-problemi identifikati fil-valutazzjoni tal-impatt li takkumpanja din il-proposta jistgħu jingabru fil-qosor kif ġej:

- (1) il-pjanijiet u l-azzjonijiet waqt krizijiet għadhom iffokati biss fuq livell nazzjonali;
- (2) hemm nuqqas ta' kondivizjoni ta' informazzjoni u ta' trasparenza; u
- (3) ma hemm ebda approċċ komuni għall-identifikazzjoni u għall-valutazzjoni tar-riskji.

• **Il-konsistenza mad-dispożizzjonijiet ta' politika eżistenti fil-qasam tal-politika**

Ir-Regolament propost jikkomplementa d-dispożizzjonijiet tat-Tielet Pakkett⁴, li huwa rivedut b'mod parallel. It-Tielet Pakkett rivedut ser ikollu l-għan li jtejjeb il-funzjonament tas-suq intern tal-elettriku, fost l-oħrajn billi jagħti aktar flessibbiltà u billi jillimita l-kamp ta' applikazzjoni għal sussidji għall-adeqwatezza tal-provvista ġġenerata, inkluż permezz ta' valutazzjoni Ewropea tal-adeqwatezza tar-rizorsi fit-tul. Ser ikollu wkoll l-għan li jtejjeb is-sigurtà tas-sistema permezz ta' kooperazzjoni aħjar bejn it-TSOs f'livell reġjonali permezz tal-ħolqien ta' ċentri operazzjonali reġjonali.

Ir-Regolament propost jistabbilixxi x'għandhom jagħmlu l-Istati Membri sabiex jipprevjenu u jimmaniġġaw sitwazzjonijiet ta' krizi u kif għandhom jikkooperaw ma' xulxin għal dan l-għan, speċjalment billi jipprovdu metodi komuni għall-valutazzjoni tar-riskji, billi jġibu aktar komparabilità u trasparenza għall-fażi ta' thejjiġa u matul krizi tal-elettriku, u billi jiżguraw li, anki fil-krizi, l-elettriku jiġi fornit fejn huwa l-aktar meħtieġ. Jipprovdi wkoll qafas għal monitoraġġ aktar sistematiku ta' kwistjonijiet marbutin mas-sigurtà tal-provvista tal-enerġija permezz tal-Grupp ta' Koordinazzjoni tal-Elettriku. Jikkontribwixxi għat-Tielet Pakkett rivedut billi jiżgura li, anki f'sitwazzjonijiet ta' krizi, tingħata prijorità lil miżuri bbażati fuq is-suq u li s-swieq ikunu jistgħu jaħdmu kemm jista' jkun.

Ir-Regolament propost jiehu post id-Direttiva 2005/89/KE (id-Direttiva dwar is-Sigurtà tal-Provvista tal-Enerġija), li offriet qafas wiesa' ħafna ta' objettivi li jridu jinkisbu mill-Istati Membri fil-qasam tas-sigurtà tal-provvista tal-enerġija, iżda ftit li xejn kellha valur operazzjonali. Għaldaqstant, id-Direttiva ser tithassar, hekk ukoll uħud mid-dispożizzjonijiet fit-Tielet Pakkett attwali li huma relatati mas-sigurtà tal-provvista tal-enerġija, b'mod partikolari l-Artikolu 4 (li jeħtieġ li l-Istati Membri jissorveljaw is-sigurtà tal-provvista tal-enerġija permezz ta' rapporti nazzjonali) u l-Artikolu 42 (li jippermetti lill-Istati Membri

⁴ It-Tielet Pakkett dwar l-elettriku huwa msawwar mid-Direttiva (KE) Nru 2009/72/KE tal-Parlament Ewropew u tal-Kunsill tat-13 ta' Lulju 2009 dwar ir-regoli komuni għas-suq intern fil-qasam tal-elettriku, mir-Regolament (KE) Nru 714/2009 tal-Parlament Ewropew u tal-Kunsill tat-13 ta' Lulju 2009 dwar kondizzjonijiet għall-aċċess għan-networks għall-bdil bejn il-fruntieri fl-elettriku u mir-Regolament (KE) Nru 713/2009 tal-Parlament Ewropew u tal-Kunsill tat-13 ta' Lulju 2009 li jistabbilixxi Aġenzija għall-Kooperazzjoni tar-Regolaturi tal-Enerġija.

jieħdu “mizuri ta’ salvagwardja” fil-każ ta’ krizi f’daqqa fis-settur tal-elettriku) tad-Direttiva dwar l-Elettriku⁵.

Il-kodiċijiet tan-netwerk u l-linji gwida adottati skont l-Artikolu 6 tar-Regolament (KE) Nru 714/2009⁶ stabbilew prinċipji armonizzati għall-ippjanar operazzjonali u għall-proċessi ta’ skedar meħtieġa sabiex jiġu antiċipati diffikultajiet tas-sigurtà operazzjonali f’hin reali. L-abbozz tar-Regolament jikkomplementa dawn ir-rekwiżiti tekniċi billi jipprovdi mekkaniżmi amministrattivi u politiki li jgħinu lill-awtoritajiet nazzjonali jipprevjenu u jimmaniġġaw sitwazzjonijiet ta’ krizi f’kooperazzjoni ma’ xulxin, filwaqt li jevitaw xekkil żejjed tas-suq u tal-kompiti tat-TSOs.

Ir-Regolament propost jibni b’mod partikolari fuq il-*Linji gwida dwar l-operazzjoni tas-sistema*⁷ u fuq il-*Kodiċi tan-netwerk dwar l-emergenza u r-restawr*⁸, li joffru rekwiżiti tekniċi għat-TSOs dwar kif jiżguraw is-sigurtà tas-sistema, inkluż f’sitwazzjonijiet ta’ emergenza. Dawk ir-regoli għandhom jippermettu lit-TSOs jindirizzaw ħafna mill-inċidenti b’mod effettiv, iżda ma jiggarrantixxux minnhom infushom li l-Istati Membri huma mhejjin kif xieraq għal sitwazzjonijiet ta’ krizi fuq skala akbar u li jistgħu jimmaniġġawhom, speċjalment dawk li jestendu lil hinn mill-fruntieri u li spiss jeħtieġu t-teħid ta’ deċiżjonijiet politikament sensitivi (eż. dwar l-interruzzjoni tal-provvista tal-elettriku).

Ir-Regolament propost huwa konsistenti mal-legiżlazzjoni eżistenti fil-qasam taċ-ċibersigurtà u tal-infrastruttura kritika. Dwar iċ-ċibersigurtà, id-Direttiva (UE) 2016/1148 (id-Direttiva dwar l-NIS)⁹ tistabbilixxi regoli ġenerali, filwaqt li bħala prijorità ser jiġu żviluppatti regoli speċifiċi permezz ta’ kodiċi tan-netwerk kif previst fir-Regolament dwar l-Elettriku rivedut, li se jikkunsidra riskji ġodda li jirriżultaw mid-diġitalizzazzjoni tas-sistemi tal-enerġija. Ir-Regolament propost jikkomplementa d-Direttiva dwar l-NIS billi jiżgura li ċ-ċiberinċidenti jiġu identifikati kif xieraq bħala riskju u li l-mizuri meħuda sabiex jiġu indirizzati jkunu riflessi kif xieraq fil-pjanijiet tat-tgħanna għar-riskji. Ir-Regolament propost jikkomplementa wkoll lid-Direttiva 2008/114/KE¹⁰ tal-Kunsill, li stabbiliet proċedura komuni għall-identifikazzjoni ta’ infrastrutturi kritiċi Ewropej (“ECIs”) bħal, pereżempju, infrastrutturi u faċilitajiet għall-ġenerazzjoni u għat-trażmissjoni u għall-protezzjoni tagħhom kontra attakki terroristiċi u riskji fiżiċi oħrajn. Ir-Regolament propost jiffoka b’mod aktar ġenerali fuq kif għandha tiġi ssalvagwardjata r-reżiljenza tas-sistema tal-elettriku ingenerali u kif għandhom jiġu ġestiti s-sitwazzjonijiet ta’ krizi meta jseħħu.

⁵ Id-Direttiva (KE) Nru 2009/72/KE tal-Parlament Ewropew u tal-Kunsill tat-13 ta’ Lulju 2009 dwar ir-regoli komuni għas-suq intern fil-qasam tal-elettriku u li temenda d-Direttiva 2003/54/KE (ĠU L 211, 14.8.2009, p. 55).

⁶ Ir-Regolament (KE) 714/2009 tal-Parlament Ewropew u tal-Kunsill tat-13 ta’ Lulju 2009 dwar kondizzjonijiet għall-aċċess għan-networks għall-bdil bejn il-fruntieri fl-elettriku u li jħassar ir-Regolament (KE) Nru 1228/2003 (ĠU L 211, 14.8.2009, p. 15).

⁷ Ir-Regolament tal-Kummissjoni (UE) .../... ta’ XXX li jistabbilixxi linja gwida dwar it-tgħanna tas-sistema ta’ trażmissjoni tal-elettriku (ĠU [...]).

⁸ Ir-Regolament tal-Kummissjoni (UE) .../... ta’ XXX li jistabbilixxi kodiċi tan-netwerk dwar l-emergenza u r-restawr tal-elettriku (ĠU [...]).

⁹ Id-Direttiva (UE) 2016/1148 tal-Parlament Ewropew u tal-Kunsill tas-6 ta’ Lulju 2016 dwar mizuri għal livell għoli komuni ta’ sigurtà tan-networks u tas-sistemi tal-informazzjoni madwar l-Unjoni (ĠU L 194, 19.7.2016, p. 1-30).

¹⁰ Id-Direttiva tal-Kunsill 2008/114/KE tat-8 ta’ Diċembru 2008 dwar l-identifikazzjoni u l-indikazzjoni tal-infrastruttura Kritika Ewropea u l-valutazzjoni tal-ħtieġa għat-tiġib tal-harsien tagħhom (ĠU L 345, 23.12.2008, p. 75).

- **Il-konsistenza ma' politiki oħrajn tal-Unjoni**

Ir-Regolament propost ifittex li jimplimenta l-oġettivi ewlenin tal-Unjoni tal-Energija, kif definiti fl-Istrateġija Qafas għal Unjoni tal-Energija reżiljenti b'politika dwar it-tibdil fil-klima li thares lejn il-ġejjieni.

Ir-Regolament propost huwa konsistenti wkoll mal-għan tal-Unjoni li ssahħaħ il-Komunità tal-Energija. Peress li s-sitwazzjonijiet ta' kriżi tal-elettriku jestendu lil hinn mill-fruntieri tal-Unjoni u jinvolvu wkoll pajjiżi li jinsabu fil-Komunità tal-Energija, l-Unjoni għandha tikkooopera mill-qrib mal-Partijiet Kontraenti tal-Komunità tal-Energija fil-prevenzjoni u fil-ġestjoni tal-kriżi tal-elettriku u jhejju għaliha sabiex tiġi żgurata ġestjoni effiċjenti tal-kriżi fi ħdan it-territorju Ewropew aktar vast.

2. **IL-BAZI ĠURIDIKA, IS-SUSSIDJARJETÀ U L-PROPORZJONALITÀ**

- **Il-bażi ġuridika**

Ir-Regolament propost jipproponi miżuri għall-prevenzjoni u għall-ġestjoni tas-sitwazzjonijiet ta' kriżi tal-elettriku fl-UE u għat-tnejn għalihom. Għalhekk, il-bażi ġuridika għar-Regolament hija l-Artikolu 194 tat-Trattat dwar il-Funzjonament tal-Unjoni Ewropea (TFUE).

- **Is-sussidjarjetà (għall-kompetenza mhux esklussiva)**

L-Artikolu 194 tat-TFUE jagħraf li grad ta' koordinazzjoni, ta' trasparenza u ta' kooperazzjoni fit-tfassil tal-politiki tal-Istati Membri dwar is-sigurtà tal-provvista tal-enerġija huwa neċessarju sabiex jiġu żgurati l-funzjonament tas-suq tal-enerġija u s-sigurtà tal-provvista tal-enerġija fl-Unjoni.

Il-ħtieġa ta' azzjoni tal-UE hija bbażata fuq l-evidenza li l-approċċi nazzjonali mhux biss iwasslu għal miżuri subottimali, iżda fil-fatt bihom l-impatti ta' kriżi jkunu aktar akuti. Barra minn hekk, is-sitwazzjonijiet ta' kriżi spiss ma jkunux limitati għal fruntieri nazzjonali u jistgħu jaffettwaw lil diversi Stati Membri b'mod dirett jew indirett. Għalhekk, l-azzjoni nazzjonali f'termini ta' tnejn u ta' mitigazzjoni ma għandhiex tiġi stabbilita purament f'livell nazzjonali, fid-dawl tal-impatt potenzjali fuq is-sigurtà tal-provvista tal-enerġija fi Stat Membru tal-vicinat u/jew fuq id-disponibbiltà ta' miżuri għall-indirizzar tan-nuqqasijiet possibbli.

L-interkonnessjoni dejjem akbar tas-swieq tal-elettriku tal-UE teħtieġ li l-miżuri relatati mas-sigurtà tal-provvista tal-enerġija jkunu kkoordinati. Fin-nuqqas ta' koordinazzjoni bħal din, il-miżuri meħudin f'livell nazzjonali biss aktarx li jxekklu s-sigurtà tal-provvista tal-enerġija fi Stati Membri oħrajn jew fil-livell tal-UE. Sitwazzjonijiet bħall-kešha twila tal-2012 urew li azzjoni ta' koordinazzjoni u solidarjetà hija vitali sabiex jiġi żgurat li l-elettriku jkun disponibbli fejn ikun l-aktar meħtieġ. Azzjoni f'pajjiż tista' tipprovoka riskji ta' blekawts f'pajjiżi ġirien (pereżempju, deċiżjoni unilaterali ta' pajjiż li jimponi projbizzjoni fuq l-esportazzjoni kellha effetti negattivi serji fuq is-setturi tal-elettriku u tal-gass ta' pajjiżi oħrajn). Min-naħa l-oħra, il-koordinazzjoni bejn l-Istati Membri tista' tiftaħ firxa wiesgħa ta' soluzzjonijiet.

Il-potenzjal għal miżuri aktar effiċjenti u li jiswew anqas bħala riżultat tal-koordinazzjoni reġjonali ma ġiex sfruttat għalkollox¹¹ u dan huwa ta' detriment għall-konsumaturi tal-UE.

- **Il-proporzjonalità**

Ir-Regolament propost huwa mfassal sabiex jinkiseb livell adegwat ta' thejjiya madwar l-Ewropa, jissahhu l-fiduċja u l-kooperazzjoni bejn l-Istati Membri, u jiġi mmitigat l-impatt fuq il-klijenti f'każ ta' kriżi bħal din. Sabiex jilhaq dan l-objettiv, huwa joffri regoli u prinċipji komuni li jridu jiġu rrispettati, kif ukoll mekkaniżmi għall-kooperazzjoni transfruntiera. .

Il-proposta ma tinvolvi armonizzazzjoni sħiħa, iżda l-miżuri kollha huma stabbiliti fil-livell tal-UE.

Il-kooperazzjoni reġjonali bejn l-Istati Membri hija neċessarja biex jiġu indirizzati n-nuqqasijiet tas-sistema attwali, li fiha l-kooperazzjoni volontarja hija limitata għat-TSOs, u tippermetti li l-problemi jiġu solvuti f'livell reġjonali.

- **L-għażla tal-istrument**

L-evalwazzjoni tad-Direttiva dwar is-Sigurtà tal-Provvista tal-Elettriku (l-att legali ewlieni f'dan il-qasam) stabbiliet li l-implimentazzjoni mill-Istati Membri tal-prinċipji stabbiliti fil-livell tal-UE rriżultat fi frammentazzjoni ta' regoli u prattiki nazzjonali li jvarjaw madwar l-UE.

Regolament huwa strument aktar xieraq għall-iżgurar ta' implimentazzjoni koerenti u trasparenti tal-miżuri għall-prevenzjoni u għall-ġestjoni ta' kriżijiet tal-elettriku u għat-thejjiya għalihom.

3. IR-RIŻULTATI TAL-EVALWAZZJONIJIET *EX POST*, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT

- **Evalwazzjonijiet *ex post*/kontrolli tal-idoneità tal-leġislazzjoni eżistenti**

Il-Kummissjoni evalwat id-Direttiva dwar is-Sigurtà tal-Provvista tal-Energija billi studjat il-prestazzjoni tagħha fuq il-bażi ta' hames kriterji: ir-rilevanza, l-effikaċja, l-effiċjenza, il-koerenza u l-valur miżjud tal-UE. Ir-riżultati tal-evalwazzjonijiet huma riflessi fl-identifikazzjoni tal-problema fil-valutazzjoni tal-impatt. Il-konkluzjonijiet ewlenin jistgħu jingabru fil-qosor kif ġej:

- id-Direttiva kienet ineffettiva fil-kisba tal-objettivi tagħha, b'mod partikolari dik ta' kontribuzzjoni għas-sigurtà aħjar tal-provvista tal-enerġija fl-Ewropa. Uħud mid-dispożizzjonijiet tagħha ttiġidilhom posthom minn leġislazzjoni sussegwenti (b'mod partikolari t-Tielet Pakkett u r-Regolament dwar it-TEN-E¹²); min-naħa l-oħra għad

¹¹ L-istrategiji makroreġjonali eżistenti tal-UE u l-Kooperazzjoni Territorjali Ewropea jsahhu l-kooperazzjoni reġjonali bejn l-Istati Membri, madankollu, din il-kooperazzjoni reġjonali ma tkoprix il-prevenzjoni u l-ġestjoni ta' sitwazzjonijiet ta' kriżi tal-elettriku.

¹² Ir-Regolament (UE) 347/2003 tal-Parlament Ewropew u tal-Kunsill tas-17 ta' April 2003 dwar linji gwida għall-infrastruttura tal-enerġija trans-Ewropea u li jhassar id-Deċiżjoni Nru 1364/2006/KE u li jemenda r-Regolamenti (KE) Nru 713/2009, (KE) Nru 714/2009 u (KE) Nru 715/2009. (ĠU L 115. 25.04.2013. p. 39).

hemm diskrepanzi regolatorji, b'mod partikolari f'dak li għandu x'jaqsam mal-prevenzjoni u mal-ġestjoni ta' sitwazzjonijiet ta' kriżi;

- intervent skont id-Direttiva ma għadux rilevanti, peress li d-dispożizzjonijiet tagħha ma għadhomx rilevanti għall-isfidi relatati mas-sigurtà tal-provvista tal-enerġija li naffaċċjaw illum il-ġurnata. Peress li s-sistemi tal-elettriku qed isiru dejjem aktar interkonnessi, approċċi purament nazzjonali ma jistgħux jibqgħu meqjusin xierqa; u
- il-valur miżjud tad-Direttiva kien limitat hafna, peress li ħolqot qafas ġenerali, iżda fil-parti l-kbira ħalliet f'idejn l-Istati Membri sabiex jiddeterminaw l-istandards tagħhom stess dwar is-sigurtà tal-provvista tal-enerġija.

- **Il-konsultazzjonijiet mal-partijiet ikkonċernati**

Konsultazzjoni pubblika dwar it-tnejn għar-riskji fil-qasam tas-sigurtà tal-provvista tal-elettriku (mill-15 ta' Lulju sad-9 ta' Ottubru 2015) attirat 75 tweġiba, fost l-oħrajn mingħand awtoritajiet pubbliċi, organizzazzjonijiet internazzjonali (l-Aġenzija Internazzjonali tal-Enerġija), korpi Ewropej (l-Aġenzija għall-Koperazzjoni tar-Regolaturi tal-Enerġija (ACER) u n-Netwerk Ewropew għall-Operaturi tas-Sistema ta' Trażmissjoni tal-Elettriku (ENTSO-E)) u hafna mill-partijiet ikkonċernati rilevanti (kumpaniji u assoċjazzjonijiet). L-għan kien li jsiru magħrufin l-opinjoni tal-partijiet ikkonċernati, b'mod partikolari fuq kif l-Istati Membri għandhom ihejju u jikkooperaw ma' oħrajn, bil-għan li jiġu identifikati u ġestiti r-riskji relatati mas-sigurtà tal-provvista tal-enerġija. Ir-riżultati ewlenin tal-konsultazzjoni u r-risponsi riċevuti huma miġburin fil-qosor hawn taħt u huma disponibbli wkoll fuq is-sit web tal-Kummissjoni¹³. Id-diversi opinjonijiet ġew riflessi fil-valutazzjoni tal-impatt.

Il-konsultazzjoni wriet li l-maġġoranza ta' dawk li wiegħbu (kumpaniji, assoċjazzjonijiet u gvernijiet) huma tal-fehma li l-qafas legali attwali (id-Direttiva dwar is-Sigurtà tal-Provvista tal-Enerġija) mhuwiex biżżejjed sabiex jindirizza l-interdipendenzi ta' suq tal-elettriku Ewropew integrat.

- **Il-ġbir u l-użu tal-kompetenzi**

Ir-Regolament propost u l-valutazzjoni tal-impatt thejjew fuq il-bażi ta' firxa kbira ta' materjal (ara r-referenzi fin-noti f'qiegħ il-paġni fil-valutazzjoni tal-impatt). Saret ukoll reviżjoni tar-regoli u tal-prattiki nazzjonali attwali relatati mat-tnejn għar-riskji fil-qasam tas-sigurtà tal-provvista tal-enerġija¹⁴ b'mod speċifiku għall-valutazzjoni tal-impatt.

Matul il-proċess ta' abbozzar, ġew diskussi diversi aspetti ta' din il-proposta mal-Istati Membri u mal-partijiet ikkonċernati rilevanti fil-qafas tal-Forum Regolatorju Ewropew tal-Elettriku (3-4 ta' Marzu 2016) u tal-Grupp ta' Koordinazzjoni tal-Elettriku (16 ta' Novembru 2015 u 3 ta' Mejju 2016).

- **Valutazzjoni tal-impatt**

Il-miżuri kollha proposti kienu appoġġati mill-valutazzjoni tal-impatt.

¹³ <https://ec.europa.eu/energy/en/consultations/public-consultation-risk-preparedness-area-security-electricity-supply>

¹⁴ <https://ec.europa.eu/energy/sites/ener/files/documents/DG%20ENER%20Risk%20preparedness%20final%20report%20May2016.pdf>

Il-Bord għall-Iskrutinju Regulatorju ta opinjoni pożittiva fl-4 ta' Novembru 2016.

Il-valutazzjoni tal-impatt eżaminat erba' alternattivi ta' politika:

- 0+ titjib fl-implimentazzjoni/fl-infurzar (approċċ mhux regulatorju);
- 1. regoli minimi li jridu jiġu implimentati mill-Istati Membri;
- 2. regoli minimi li jridu jiġu implimentati mill-Istati Membri flimkien ma' kooperazzjoni reġjonali; u
- 3. armonizzazzjoni sħiħa u teħid ta' deċiżjonijiet f'livell reġjonali

L-għażla 0+ ma gietx adottata, għaliex implimentazzjoni u infurzar aħjar ma jhallux frott, peress li l-qafas leġislativ attwali jstabilixxi prinċipji ġenerali biss u jagħti diskrezzjoni vaga ħafna lill-Istati Membri dwar kif jimplementawhom.

L-għażla 1 tipprova tistabilixxi komparabilità u trasparenza akbar bejn l-Istati Membri fil-qasam tat-thejjija għar-riskji, iżda ma taħsibx għall-bżonn li tissaħħaħ il-kooperazzjoni transfruntiera.

L-għażla 2 tindirizza ħafna min-nuqqasijiet tal-għażla 1, u tipprovdi pakkett aktar effettiv ta' soluzzjonijiet. B'mod partikolari, pjanijiet ikkoordinati f'livell reġjonali jiżguraw li r-riskji jiġu identifikati f'livell reġjonali u li jiġu adottati mizuri konsistenti sabiex jiġu evitati u ġestiti sitwazzjonijiet ta' krizi.

L-għażla 3 tirrappreżenta approċċ intrusiv li jfittex li jindirizza r-riskji possibbli billi jirrikorri għal armonizzazzjoni sħiħa tal-prinċipji u jippreskrivi soluzzjonijiet speċifiċi.

L-għażla ppreferuta hija l-għażla 2.

Ġew ikkunsidrati l-effetti li ġejjin meta giet eżaminata l-għażla 2:

1. Impatti ekonomiċi

L-analizi tikkonkludi li l-għażla 2 ser twassal għal thejjija aħjar għal sitwazzjonijiet ta' krizi b'anqas spejjeż permezz ta' koordinazzjoni reġjonali msaħħa. Ir-rizultati tas-simulazzjonijiet¹⁵ juru li swieq integrati sew u koordinazzjoni reġjonali matul perjodi ta' kundizzjonijiet estremi tat-temp huma kruċjali sabiex jiġu indirizzati s-sigħat ta' stress qawwi (domanda għolja) u sabiex tiġi mminimizzata l-probabbiltà ta' interruzzjoni tal-provvista tal-elettriku.

Fuq kollox, approċċ f'livell nazzjonali jinjora l-kontribuzzjoni tal-pajjiżi ġirien f'sitwazzjoni ta' krizi, filwaqt li approċċ reġjonali jgħib miegħu użu aħjar tal-impjanti tal-enerġija u probabbiltà akbar ta' evitar tat-telf tat-tagħbija. Dan huwa mkejjel permezz tal-indikatur tas-sigurtà tal-provvista tal-enerġija "enerġija mistennija mhux servita" (EENS) li huwa l-elettriku mhux fornit lill-konsumatur matul blekawt mogħti bħala perċentwal tad-domanda annwali. Meta l-Istati Membri jikkooperaw, il-perċentwal ta' elettriku mhux servit jonqos b'mod sinifikanti (l-EENS tmur minn valur ta' 0.36% f'xenarju ta' nuqqas ta' kooperazzjoni għal 0.02% meta sseħħ kooperazzjoni reġjonali).

¹⁵ Artelys (2016): *Studju S16: Analysis revenue related risks for power producers*. Artelys (2016): *Studju S4: Generation and System Adequacy Analysis*.

Il-koordinazzjoni msahha tnaqqas il-kost generali tas-sistema u dan jista' jkollu impatt pozittiv fuq il-prezzijiet għall-konsumaturi. Għall-kuntrarju, nuqqas ta' koordinazzjoni dwar kif jiġu evitati u ġestiti sitwazzjonijiet ta' kriżi jkun jinvolvi kostijiet tal-għażla sinifikanti. Studju riċenti wera li l-integrazzjoni tas-suq tal-elettriku Ewropew tista' tipprovdi benefiċċji sinifikanti (EUR 12.5-40 biljun fil-perjodu sal-2030). Madankollu, dan l-ammont jitnaqqas bi EUR 3-7.5 biljuni jekk l-Istati Membri "jaħsbu għal rashom biss" biex jilhqnu l-oġettivi tas-sigurtà tal-provvista tal-enerġija¹⁶.

2. *Min se jiġi affettwat u kif?*

L-għażla 2 ser thalli effett pozittiv fuq is-soċjetà ingenerali u fuq il-konsumaturi tal-elettriku b'mod partikolari, peress li tgħin tevita sitwazzjonijiet ta' kriżi u qtugħ żejjed u sproporzjonat. Il-prevenzjoni u l-ġestjoni ta' kriżijiet ser isiru aktar effettivi għaliex din l-għażla tesigi li l-Istati Membri jikkooperaw flimkien b'mod effettiv u jimplementaw għodod sabiex jissorveljaw is-sigurtà tal-provvista tal-enerġija permezz tal-Grupp ta' Koordinazzjoni tal-Elettriku.

Il-miżuri ser ikollhom ukoll effett pozittiv fuq iċ-ċrieki kummerċjali, peress li ser ikun hemm aktar trasparenza u komparabilità fir-rigward ta' kif l-Istati Membri jhejju għal sitwazzjonijiet ta' kriżi u kif bihsiebhom jimmaniġġawhom. Dan ser iżid iċ-ċertezza legali għall-investituri, għall-ġeneraturi tal-enerġija u għal swieq tal-iskambju tal-enerġija, iżda anki għal TSOs li jieħdu ħsieb sitwazzjonijiet ta' kriżi ta' terminu qasir.

Fost l-aktar partijiet ikkonċernati affettwati ser ikun hemm l-awtoritajiet kompetenti (eż. ministeri, NRAs) bhala l-atturi responsabbli għat-thejjija tal-pjanijiet tat-thejjija għar-riskji (ara l-valutazzjoni tal-impatti fuq l-awtoritajiet pubbliċi hawn taht).

• **Idoneità u simplifikazzjoni regolatorja**

Il-proposta tista' żżid il-piżijiet amministrattivi, iżda sa ċertu punt limitat biss. B'mod partikolari, l-awtoritajiet nazzjonali ser ikollhom jaqblu bil-quddiem fuq parti mill-pjanijiet tat-thejjija għar-riskji tagħhom f'livell reġjonali. Madankollu, l-esperjenza turi li approċċ aktar reġjonali għall-valutazzjoni tar-riskju u għat-thejjija għar-riskji huwa aktar teknikament u legalment fattibbli, u għandu benefiċċji importanti għall-konsumaturi u għall-ekonomija ingenerali. Peress li fil-prattika l-partijiet reġjonali tal-pjanijiet jithejjew minn ċentri ta' koordinazzjoni reġjonali bejn it-TSOs, il-piż żejjed generali għall-amministrazzjonijiet tal-Istati Membri jkun limitat u kkompensat biċ-ċar mill-benefiċċji prattiċi ta' kooperazzjoni bħal din¹⁷.

Aktar kooperazzjoni reġjonali ser tippermetti wkoll sabiex l-Istati Membri johlqu sinerġiji, jitgħallmu mingħand xulxin u jiżviluppaw l-aħjar prattiki b'mod kongunt. Maż-żmien, dan għandu jwassal għal tnaqqis fl-impatti amministrattivi.

Atturi Ewropej bhall-Kummissjoni u l-ENTSO-E ser jipprovdu gwida u jiffaċilitaw il-proċess ta' thejjija għar-riskji u l-ġestjoni tiegħu. Dan ser jgħin sabiex jitnaqqsu l-impatti fuq l-Istati Membri.

¹⁶ *Benefits of an integrated European energy market* (2013), BOOZ&CO.

¹⁷ It-TSOs, ir-regolaturi u l-awtoritajiet tal-enerġija Nordiċi jikkooperaw permezz tal-Forum Nordiku għall-Kontinġenza u għall-Ġestjoni tal-Kriżijiet (NordBER). Dan jinvolvi l-iskambju ta' informazzjoni, gruppi kongunti ta' hidma u ppjanar ta' kontinġenza għas-settur ġenerali Nordiku shiħ tal-enerġija sabiex jikkomplementaw il-hidma nazzjonali ta' emerġenza u l-kooperazzjoni tat-TSOs (www.nordber.org).

Ma huwa qed jinholoq ebda korp ġdid u qed jiġu inkorporati l-obbligi eżistenti. Pereżempju, il-Grupp ta' Koordinazzjoni tal-Elettriku huwa korp eżistenti li diġà jiltaqa' b'mod regolari; l-intenzjoni hija li dan isir aktar effettiv billi jingħata kompiti speċifiċi. Barra minn hekk, l-obbligi nazzjonali ta' rapportar ser jitnaqqsu (eż. permezz tat-thassir tal-obbligu skont l-Artikolu 4 tad-Direttiva dwar l-Elettriku) u r-rapportar fil-livell tal-UE ser isehh fil-kuntest ta' rapporti u ta' obbligi ta' rapportar eżistenti (eż. ir-rapport annwali tal-ACER li jissorvelja s-swieq interni tal-elettriku u tal-gass naturali).

4. L-IMPLIKAZZJONIJIET BAĠITARJI

L-uniku impatt baġitarju assoċjat ma' din il-proposta jikkoncerna r-rizorsi tal-Aġenzija għall-Koperazzjoni tar-Regolaturi tal-Energija (ACER). Dan l-impatt huwa deskritt fid-Dikjarazzjoni Finanzjarja Legiżlattiva li takkumpanja l-proposta parallela tal-Kummissjoni għar-riformulazzjoni tar-Regolament li jistabbilixxi l-ACER.

5. ELEMENTI OĦRAJN

- **Pjanijiet ta' implimentazzjoni u arranġamenti dwar il-monitoraġġ, l-
evalwazzjoni u r-rapportar**

Il-Kummissjoni ser tissorvelja l-implimentazzjoni tal-miżuri fir-Regolament propost min-naħa tal-Istati Membri. Fejn hemm bżonn, ser toffri sabiex tgħinjom jagħmlu t-tibdiliet meħtieġa fil-legiżlazzjoni nazzjonali tagħhom u torganizza sessjonijiet ta' hidma mal-Istati Membri kollha (eż. permezz tal-Grupp ta' Koordinazzjoni tal-Elettriku) jew laqgħat bilaterali dwar l-abbozzar tal-pjanijiet tat-thejjija għar-riskji. Jekk hemm bżonn, il-Kummissjoni ser issegwi l-proċedura stabbilita fl-Artikolu 258 tat-TFUE jekk xi Stat Membru jonqos milli jaqdi dmiru li jimplementa d-dritt tal-Unjoni.

Il-Kummissjoni ser tissorvelja wkoll is-sigurtà tal-provvista tal-enerġija fl-UE fuq bażi kurrenti f'kooperazzjoni mal-Grupp ta' Koordinazzjoni tal-Elettriku.

- **Spjegazzjoni fid-dettall tad-dispożizzjonijiet speċifiċi tal-proposta**

Ir-Regolament propost fih l-elementi li ġejjin:

1. Regoli komuni dwar il-prevenzjoni tal-kriżijiet u għodod għall-izgurar tal-kooperazzjoni transfruntiera:
 - L-Istati Membri għandhom jinnominaw awtorità kompetenti li tkun inkarigata mit-tweqqif tal-kompiti stipulati fir-Regolament, b'mod partikolari l-abbozzar tal-pjan tat-thejjija għar-riskji;
 - L-Istati Membri jridu jfasslu pjan tat-thejjija għar-riskji, wara li jikkonsultaw mal-partijiet ikkonċernati, sabiex jiżguraw livell massimu ta' thejjija għar-riskji għal sitwazzjonijiet ta' kriżi tal-elettriku u għestjoni effettiva tat-tali sitwazzjonijiet jekk isehhu. Il-pjanijiet għandhom jiġu żviluppjati fuq il-bażi tax-xenarji ta' kriżi tal-elettriku identifikati mill-ENTSO-E u mill-Istati Membri, rispettivament, u jistabbilixxu l-miżuri ppjanati jew meħudin għall-prevenzjoni u għall-mitigazzjoni tax-xenarji;

- Qabel ma tadotta pjan, l-awtorità kompetenti għandha tippreżenta abbozz lill-awtoritajiet kompetenti fir-reġjun u lill-Grupp ta' Koordinazzjoni tal-Elettriku għall-konsultazzjoni. Wara l-konsultazzjoni, il-pjan finali għandu jintbagħat lill-Kummissjoni, jiġi ppubblikat u aġġornat kull tliet snin, sakemm iċ-ċirkustanzi ma jesigūx aġġornamenti aktar spissi;
- Il-pjanijiet għandhom jikkonsistu f'żewġ partijiet, l-istabbiliment tal-miżuri nazzjonali u tal-miżuri kkoordinati maqbulin bejn l-Istati Membri f'kull reġjun. Għandhom iqisu l-karatteristiċi speċifiċi ta' kull Stat Membru u jistabbilixxu biċ-ċar ir-rwoli u r-responsabbiltajiet tal-awtoritajiet kompetenti.
- Il-miżuri kollha li jinsabu fil-pjanijiet għandhom ikunu stabbiliti biċ-ċar, trasparenti, proporzjonati, nondiskriminatorji u verifikabbli. Ma għandhomx jipperikolaw is-sigurtà tal-provvista tal-enerġija ta' Stati Membri oħrajn jew tal-Unjoni sħiħa; u
- Il-pjanijiet għandhom jinkludu miżuri biex ikun żgurat li sitwazzjonijiet ta' krizi simultanji jiġu evitati u ġestiti kif xieraq. Iridu jkunu maqbulin f'kuntest reġjonali u tal-anqas jinkludu:
 - (a) in-nomina ta' manijer jew ta' tim għal krizijiet reġjonali;
 - (b) mekkaniżmi għall-kondiviżjoni, għall-informar u għall-kooperazzjoni fi hdan reġjun;
 - (c) miżuri għall-mitigazzjoni tal-impatt ta' krizi, inkluża sitwazzjoni ta' krizi simultanja (eż. pjanijiet reġjonali għat-tneħħija tat-tagħbija jew ftehimiet ta' assistenza reċiproka oħrajn);
 - (d) kwalunkwe skema ta' kumpens għall-kostijiet marbutin mal-arrangamenti ta' assistenza; u
 - (e) proċeduri għat-twettiq ta' testijiet annwali tal-pjanijiet.

2. Il-ġestjoni ta' sitwazzjonijiet ta' krizi tal-elettriku:

- Ir-Regolament jeħtieġ li l-Istati Membri jinformaw lill-Istati Membri ġirien u lill-Kummissjoni mingħajr dewmien fil-każ ta' sitwazzjoni ta' krizi tal-elettriku. Iridu jipprovdu wkoll informazzjoni dwar il-kawżi tal-krizi, il-miżuri meħudin u dawk pjanati għall-mitigazzjoni tagħha u l-htieġa possibbli ta' assistenza mingħand Stati Membri oħrajn;
- L-Istati Membri huma meħtieġa jinformaw lill-Kummissjoni u lill-Grupp ta' Koordinazzjoni tal-Elettriku jekk ikollhom informazzjoni speċifika, serja u affidabbli li jista' jseħh avveniment li aktarx iġib miegħu deterjorament sinifikanti fil-provvista tal-elettriku;
- L-Istati Membri għandhom jikkooperaw fi spirtu ta' solidarjetà sabiex ihejju għal sitwazzjonijiet ta' krizi tal-elettriku u jimmaniġġawhom, bl-għan li jiżguraw li l-elettriku jiġi fornit fejn huwa l-aktar meħtieġ, bil-ħlas ta' kumpens; u
- Fil-każ ta' krizi tal-elettriku, l-Istati Membri jridu jaġixxu f'konformità sħiħa mar-regoli dwar is-suq intern tal-elettriku. Miżuri mhux ibbażati fuq is-suq jistgħu

jintużaw biss bhala l-aħħar alternattiva u jridu jkunu neċessarji, proporzjonati, nondiskriminatorji u temporanji.

3. L-indikaturi tas-sigurtà tal-provvista tal-enerġija u l-valutazzjonijiet tar-riskju:
 - Il-proposta teħtieġ li l-ENTSO-E jizviluppa metodoloġija għall-identifikazzjoni ta' xenarji ta' kriżi tal-elettriku f'livell reġjonali, filwaqt li tal-anqas iqis ir-riskji li ġejjin:
 - (a) perikli naturali rari u estremi;
 - (b) perikli aċċidentali li jmorru lil hinn mill-kriterju ta' sigurtà N-1¹⁸;
 - (c) perikli konsegwenti bħal nuqqas ta' fjuwil; u
 - (d) attackki malizzjużi;
 - Għat-tnejn tal-pjan tat-tnejn għar-riskji, l-ENTSO-E u l-Istati Membri għandhom jużaw din il-metodoloġija sabiex jidentifikaw l-aktar xenarji ta' kriżi rilevanti; u
 - L-ENTSO-E għandu jizviluppa wkoll metodoloġija għall-valutazzjoni tal-adeqwatezza ta' terminu qasir, jiġifieri l-adeqwatezza staġjonali kif ukoll il-previżjonijiet ta' adegwatezza tal-provvista ġenerata ta' ġimgħa bil-quddiem sa tal-istess ġurnata. Ladarba din tiġi approvata mill-ACER, għandha tintuża mill-Istati Membri u mill-ENTSO-E fil-valutazzjonijiet ta' terminu qasir tagħhom. Il-valutazzjoni tal-adeqwatezza proposta għal terminu qasir tikkomplementa l-valutazzjoni tal-adeqwatezza tar-riżorsi fit-tul proposta fir-Regolament rivedut dwar l-Elettriku, li jiżgura valutazzjoni kkoordinata Ewropea dwar l-adeqwatezza għall-valutazzjoni tal-bżonn ta' mekkaniżmi tal-kapaċità.
4. Evalwazzjoni u monitoraġġ:
 - Sabiex jiżguraw it-trasparenza wara kriżi tal-elettriku, l-Istati Membri affettwati għandhom iwettqu evalwazzjoni *ex post* tal-kriżi u tal-impatti tagħha;
 - Il-proposta tinvolvi monitoraġġ sistematiku permezz tal-Grupp ta' Koordinazzjoni tal-Elettriku, tas-sigurtà tal-provvista tal-enerġija fl-UE.

¹⁸

Skont il-“Linja Gwida dwar l-operazzjoni tas-sistema ta' trażmissjoni”, “il-kriterju (N-1)” tfisser ir-regola li skontha l-elementi operazzjonali li jifdal fi hdan zona ta' kontroll ta' TSO wara l-okkorrenza ta' kontinġenza jkunu kapaċi jakkomodaw is-sitwazzjoni operazzjonali l-ġdida mingħajr ma jiksru l-limiti ta' sigurtà operazzjonali.

Proposta għal

REGOLAMENT TAL-PARLAMENT EWROPEW U TAL-KUNSILL

dwar it-tnejn għar-riskji fis-settur tal-elettriku u li jhassar id-Direttiva 2005/89/KE

(Test b'relevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikulari l-Artikolu 194 tiegħu,

Wara li kkunsidraw il-proposta mill-Kummissjoni Ewropea,

Wara t-trażmissjoni tal-abbozz tal-att leġislativ lill-Parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew¹⁹,

Wara li kkunsidraw l-opinjoni tal-Kumitat tar-Regjuni²⁰,

Filwaqt li jaġixxu skont il-proċedura ordinarja leġislativa,

Billi:

- (1) Is-settur tal-elettriku fl-Unjoni għaddej minn trasformazzjoni profonda, ikkaratterizzata minn swieq aktar deċentralizzati b'aktar atturi, sistemi interkonnessi aħjar u sehem oghla ta' enerġija rinnovabbli. Bi twegiba, id-Direttiva xxx/ ir-Regolament xxx [*Referenza għad-Direttiva dwar l-Elettriku u r-Regolament dwar l-Elettriku proposti*] għandhom l-għan li jtejbu l-qafas legali li jirregola s-suq intern tal-Unjoni dwar l-elettriku, sabiex jiżguraw li s-swieq u n-netwerks jaħdmu b'mod ottimali, għall-benefiċċju tan-negożji u tal-konsumaturi.
- (2) Swieq u sistemi li jaħdmu sew huma l-aħjar garanzija ta' sigurtà tal-provvista tal-enerġija. Madankollu, anki meta s-swieq u s-sistemi jkunu jaħdmu sew, ir-riskju ta' kriżi tal-elettriku (bħala riżultat ta' kundizzjonijiet ta' temp estrem, attacchi malizzjużi jew nuqqas ta' fjuwil) ma jistax jiġi eskluż. Il-konsegwenzi tas-sitwazzjonijiet ta' kriżi spiss jinfirxu lil hinn mill-fruntieri nazzjonali. Anki meta l-inċidenti jibdew f'livell lokali, l-effett tagħhom malajr jista' jinfirx lil hinn mill-fruntieri. Ċerti ċirkustanzi estremi, bħal perjodu twil ta' kessa, mewġa ta' shana jew ċiberattakk, jistgħu jaffettwaw lil regjuni shaħ fl-istess hin.

¹⁹ ĠU C , , p. .

²⁰ ĠU C , , p. .

- (3) F'kuntest ta' swieq u ta' sistemi tal-elettriku interkonnessi, il-prevenzjoni u l-ġestjoni ta' krizijiet ma jistgħux jitqiesu li huma responsabbiltà purament nazzjonali. Jenħtieġu qafas komuni ta' regoli u proċeduri kkoordinati sabiex jiġi żgurat li l-Istati Membri u atturi oħrajn jikkooperaw b'mod effettiv b'mod transfruntier fi spirtu ta' trasparenza u ta' solidarjetà.
- (4) Id-Direttiva 2005/89/KE tal-Parlament Ewropew u tal-Kunsill²¹ tistabbilixxi l-miżuri neċessarji li l-Istati Membri għandhom jieħdu sabiex jiżguraw is-sigurtà tal-provvista tal-enerġija b'mod ġenerali. Id-dispożizzjonijiet ta' dik id-Direttiva fil-parti l-kbira ttiħdihom posthom minn leġiżlazzjoni sussegwenti, b'mod partikolari rigward kif is-swieq għandhom jiġu organizzati sabiex jiġi żgurat li jkun hemm biżżejjed kapaċità disponibbli, kif l-operaturi tas-sistema ta' trażmissjoni għandhom jikkooperaw għall-garanzija ta' stabbiltà tas-sistema²² u rigward il-ħtieġa li jiġi żgurat li hemm l-infrastruttura xierqa fis-seħh²³. Dan ir-Regolament jindirizza l-kwistjoni speċifika tal-prevenzjoni u tal-ġestjoni tal-krizijiet fis-settur tal-elettriku.
- (5) Il-Linji gwida dwar l-operazzjoni tas-sistema²⁴ u l-Kodiċi tan-netwerk dwar l-emerġenza u r-restawr²⁵ jikkostitwixxu gabra tar-regoli ddettaljata li tirregola kif l-operaturi tas-sistemi ta' trażmissjoni u atturi rilevanti oħrajn għandhom jaġixxu u jikkooperaw sabiex jiżguraw is-sigurtà tas-sistema. Dawn ir-rekwiziti tekniċi għandhom jiżguraw li ħafna mill-inċidenti relatati mal-elettriku jiġu indirizzati b'mod effettiv f'livell operazzjonali. Dan ir-Regolament jiffoka fuq is-sitwazzjonijiet ta' krizi tal-elettriku li jista' jkollhom skala u impatt akbar. Jistabbilixxi x'għandhom jagħmlu l-Istati Membri sabiex jevitaw it-tali sitwazzjonijiet u x'miżuri jistgħu jieħdu jekk ir-regoli operazzjonali tas-sistema ma jkunux biżżejjed. Madankollu, anki f'sitwazzjonijiet ta' krizi, ir-regoli operazzjonali tas-sistema għandhom ikomplu jiġu rrispettati bis-sħiħ.
- (6) Dan ir-Regolament jistabbilixxi qafas komuni ta' regoli dwar kif tipprevjeni u timmanigġa sitwazzjonijiet ta' krizi tal-elettriku u kif thejji għalihom, sabiex b'hekk tinkiseb aktar trasparenza fil-fazi ta' thejjija u matul krizi tal-elettriku u jiġi żgurat li, anki fi krizi, l-elettriku jiġi fornit fejn huwa l-aktar meħtieġ. Jeħtieġ li l-Istati Membri jikkooperaw f'livell reġjonali, fi spirtu ta' solidarjetà. Huwa jistabbilixxi wkoll monitoraġġ effettiv tas-sigurtà tal-provvista tal-enerġija fl-Ewropa permezz tal-Grupp ta' Koordinazzjoni tal-Elettriku. Dan għandu jirrizulta fi thejjija aħjar għar-riskju b'anqas spejjeż. Għandu jsahhaħ ukoll is-suq intern tal-enerġija billi jsahhaħ il-fiduċja u l-kunfidenza bejn l-Istati Membri u jelimina interventi żejda mill-istat f'sitwazzjonijiet ta' krizi, b'mod partikolari jevita tnaqqis għalxejn tal-flussi transfruntiera.

²¹ Id-Direttiva 2005/89/KE tal-Parlament Ewropew u tal-Kunsill tat-18 ta' Jannar 2006 dwar miżuri għas-salvagwardja tas-sigurtà fil-provvista tal-elettriku u tal-investiment fl-infrastruttura (ĠU L 33, 4.2.2006, p. 22).

²² Referenza għat-Tielet Pakkett rivedut

²³ Ir-Regolament (UE) Nru 347/2013 tal-Parlament Ewropew u tal-Kunsill tas-17 ta' April 2013 dwar Linji Gwida għall-infrastruttura tal-enerġija trans-Ewropea, ĠU L 115, 24.4.2013, p. 39.

²⁴ Ir-Regolament tal-Kummissjoni (UE) .../... ta' XXX li jistabbilixxi linja gwida dwar it-thaddim tas-sistema ta' trażmissjoni tal-elettriku, ĠU [...]

²⁵ Ir-Regolament tal-Kummissjoni (UE) .../... ta' XXX li jistabbilixxi kodiċi tan-netwerk dwar l-emerġenza u r-restawr tal-elettriku, ĠU [...].

- (7) Id-Direttiva dwar is-sigurtà tan-netwerks u tas-sistemi tal-informazzjoni (id-Direttiva dwar l-NIS)²⁶ tipprovdi regoli ġenerali, filwaqt li ser jiġu żviluppatti regoli speċifiċi dwar iċ-ċibersigurtà permezz ta' kodiċi tan-netwerk kif previst fir-*[Regolament propost dwar l-Elettriku]*. Dan ir-Regolament jikkomplementa d-Direttiva dwar l-NIS billi jiżgura li ċ-ċiberinċidenti jiġu identifikati kif xieraq bhala riskju, u li l-mizuri meħuda sabiex jiġu indirizzati jkunu riflessi kif xieraq fil-pjanijiet tat-thejjija għar-riskji.
- (8) Id-Direttiva tal-Kunsill 2008/114/KE²⁷ tistabbilixxi proċess li għandu l-għan li jtejjeb is-sigurtà ta' infrastruttura kritika Ewropea speċifikata, inkluż ċerta infrastruttura tal-gass fl-Unjoni. Id-Direttiva 2008/114/KE flimkien ma' dan ir-Regolament tikkontribwixxi għall-ħolqien ta' approċċ komprensiv għas-sigurtà tal-enerġija tal-Unjoni.
- (9) Id-Deciżjoni Nru 1313/2013/UE²⁸ tal-Parlament Ewropew u tal-Kunsill dwar Mekkaniżmu għall-Protezzjoni Ċivili tal-Unjoni tistabbilixxi r-rekwiziti għall-Istati Membri sabiex jiżviluppaw valutazzjonijiet tar-riskju f'livell nazzjonali jew subnazzjonali xieraq kull tliet snin, u sabiex jiżviluppaw u jirfinaw l-ippjanar tal-ġestjoni tar-riskju ta' diżastru. L-azzjonijiet speċifiċi ta' prevenzjoni, ta' thejjija u ta' ppjanar għar-riskju f'dan ir-Regolament għandhom ikunu koerenti mal-valutazzjonijiet nazzjonali usa' tar-riskju ta' diversi perikli meħtieġa skont id-Deciżjoni Nru 1313/2013/UE.
- (10) Sabiex jiffacilitaw il-prevenzjoni, l-iskambju ta' informazzjoni u l-evalwazzjoni "ex post" tal-kriżijiet tal-elettriku, l-Istati Membri għandhom jinnominaw awtorità kompetenti waħda bhala punt ta' kuntatt. Dan jista' jkun entità eżistenti jew waħda ġdida.
- (11) Approċċ komuni għall-prevenzjoni u għall-ġestjoni tal-kriżi jeħtieġ, fuq kollox, li l-Istati Membri jużaw l-istess metodi u definizzjonijiet sabiex jidentifikaw riskji relatati mas-sigurtà tal-provvista tal-elettriku u huma f'pożizzjoni li jqabblu b'mod effettiv kemm huma u l-girien tagħhom sejr in tajjeb f'dak il-qasam. Ir-Regolament jidentifika żewġ indikaturi għas-sorveljanza tas-sigurtà tal-provvista tal-elettriku fl-Unjoni: "enerġija mistennija mhux servita" (EENS), espressa f'GWh/sena, u "telf bit-tagħbija mistenni" (LOLE), espress f'siġhat/sena. Dawn l-indikaturi huma parti mill-valutazzjoni Ewropea tal-adeqwatezza tar-riżorsi mwettqa min-Netzwerk Ewropew għall-Operaturi tas-Sistemi ta' Trażmissjoni tal-Elettriku (ENTSO-E), skont l-*[Artikolu 19 tar-Regolament propost dwar l-Elettriku]*. Il-Grupp ta' Koordinazzjoni tal-Elettriku għandu jwettaq monitoraġġ regolari tas-sigurtà tal-provvista tal-enerġija fuq il-bażi tar-riżultati ta' dawn l-indikaturi. L-Aġenzija għall-Koperazzjoni tar-Regolaturi tal-Enerġija (ACER) għandha tuża dawn l-indikaturi anki meta tirrapporta dwar il-prestazzjoni tal-Istati Membri fil-qasam tas-sigurtà tal-provvista tal-enerġija fir-

²⁶ Id-Direttiva (UE) 2016/1148 tal-Parlament Ewropew u tal-Kunsill tas-6 ta' Lulju 2016 dwar mizuri għal livell għoli komuni ta' sigurtà tan-netwerks u tas-sistemi tal-informazzjoni madwar l-Unjoni, ĠU L 194, 19.07.2016, p. 1-30.

²⁷ Id-Direttiva 2008/114/KE tat-8 ta' Diċembru 2008 dwar l-identifikazzjoni u l-indikazzjoni tal-Infrastruttura Kritika Ewropea u l-valutazzjoni tal-htieġa għat-titjib tal-harsien tagħhom (ĠU L 345, 23.12.2008, p. 75).

²⁸ Id-Deciżjoni Nru 1313/2013/UE tal-Parlament Ewropew u tal-Kunsill tas-17 ta' Diċembru 2013 dwar il-Mekkaniżmu tal-Unjoni għall-Protezzjoni Ċivili (ĠU L 347, 20.12.2013, p. 24).

rapporti annwali tagħha ta' monitoraġġ tas-suq tal-elettriku, skont [*l-Artikolu 16 tar-Regolament propost tal-ACER*].

- (12) Sabiex tiġi żgurata l-koerenza tal-valutazzjonijiet tar-riskju li tibni l-fiduċja bejn l-Istati Membri f'sitwazzjoni ta' krizi, hemm bżonn ta' approċċ komuni għall-identifikazzjoni tax-xenarji ta' riskju. Għaldaqstant, l-ENTSO-E għandu jiżviluppa metodoloġija komuni għall-identifikazzjoni tar-riskju f'kooperazzjoni mal-Aġenzija, bl-ENTSO-E li jipproponi l-metodoloġija u bl-Aġenzija li tapprovaha.
- (13) Fuq il-bażi ta' din il-metodoloġija komuni, l-ENTSO-E għandu jfassal u jaġġorna b'mod regolari xenarji ta' krizi reġjonali u jidentifika l-aktar riskji rilevanti għal kull reġjun bħal kundizzjonijiet ta' temp estrem, diżastri naturali, nuqqas ta' fjuwil jew attackki malizzjużi. Fid-dawl tax-xenarju tal-krizi ta' nuqqas ta' fjuwil tal-gass, ir-riskju ta' interruzzjoni tal-provvista tal-gass għandu jiġi vvalutat fuq il-bażi tax-xenarji ta' interruzzjoni tal-provvista tal-gass u tal-infrastruttura żviluppata min-Netzwerk Ewropew tal-Operaturi tas-Sistemi ta' Trażmissjoni tal-Gass skont l-Artikolu 6.6 tar-Regolament dwar is-Sigurtà tal-Provvista tal-Gass [*ir-Regolament propost dwar is-Sigurtà tal-Provvista tal-Gass*]. L-Istati Membri għandhom jistabbilixxu u jaġġornaw ix-xenarji ta' krizi nazzjonali tagħhom fuq din il-bażi, fil-prinċipju kull tliet snin. Ix-xenarji għandhom jipprovdu l-bażi għall-pjanijiet tat-tnejjija għar-riskji. Meta jidentifikaw ir-riskji f'livell nazzjonali, l-Istati Membri għandhom jiddeskrivu wkoll ir-riskji possibbli li jaraw b'rabta mas-sjieda tal-infrastruttura rilevanti għas-sigurtà tal-provvista, u l-miżuri possibbli meħudin, jekk jeżistu, sabiex jiġu indirizzati t-tali riskji (bħal liġijiet ġenerali jew speċifiċi għas-settur dwar l-analiżi ta' investimenti, id-drittijiet speċjali għal ċerti azzjonisti, eċċ.), b'indikazzjoni dwar għaliex jaħsbu li huma ġġustifikati t-tali miżuri.
- (14) Approċċ ġenerali għall-identifikazzjoni tax-xenarji ta' riskju u għall-iżvilupp ta' miżuri ta' prevenzjoni u ta' mitigazzjoni għandu jgħib miegħu benefiċċji sinifikanti f'termini tal-effikaċja tal-miżuri u tal-użu ottimali tar-riżorsi. Barra minn hekk, fi krizi tal-elettriku simultanja, approċċ ikkoordinat u miftiehem minn qabel ser jiżgura rispons konsistenti u jnaqqas ir-riskju ta' tixrid ta' effetti negattivi li jista' jkollhom miżuri purament nazzjonali fi Stati Membri ġirien. Għaldaqstant, dan ir-Regolament jeħtieġ li l-Istati Membri jikkooperaw f'kuntest reġjonali.
- (15) Kif iddikjarat fir-*[Regolament propost dwar l-Elettriku]*, iċ-ċentri operazzjonali reġjonali għandhom jivvalutaw b'mod regolari r-riskji rilevanti peress li huma inkarigati bl-immaniġġjar operazzjonali tat-tali sitwazzjonijiet. Sabiex jiġi żgurat li jistgħu jwettqu l-kompiti tagħhom b'mod effettiv u jaġixxu f'kooperazzjoni mill-qrib mal-awtoritajiet nazzjonali rilevanti bl-għan li jiġu evitati u mmitigati inċidenti fuq skala akbar, il-kooperazzjoni reġjonali meħtieġa skont dan ir-Regolament għandha tibni fuq l-istrutturi ta' kooperazzjoni reġjonali użati f'livell tekniku, jiġifieri l-gruppi ta' Stati Membri li jaqsmu l-istess centru operazzjonali reġjonali.
- (16) Ir-*[Regolament propost dwar l-Elettriku]* jippreskrivi l-użu ta' metodoloġija komuni għall-valutazzjoni Ewropea tal-adeqwatezza tar-riżorsi fit-terminu medju sa fit-tul (minn 10 snin bil-quddiem sa sena bil-quddiem), bl-għan li jiġi żgurat li d-deċiżjonijiet tal-Istati Membri rigward il-ħtiġijiet ta' investment possibbli jsiru fuq bażi trasparenti u maqbula b'mod komuni. Din il-valutazzjoni għandha skop differenti mill-valutazzjonijiet tal-adeqwatezza ta' terminu qasir li jintużaw għall-identifikazzjoni ta' problemi possibbli relatati mal-adeqwatezza f'perjodi qosra, jiġifieri rapporti ta'

prospettiva stagjonali (sitt xhur minn qabel) u valutazzjonijiet tal-adegwatezza ta' ġimġha bil-quddiem u tal-istess ġurnata. Rigward il-valutazzjonijiet ta' terminu qasir, hemm bżonn ta' approċċ komuni għall-mod kif jiġu identifikati l-problemi possibbli relatati mal-adegwatezza. L-ENTSO-E jrid johroġ rapporti ta' prospettiva għax-xitwa u għas-sajf sabiex iwissi lill-Istati Membri u lil operaturi tas-sistemi ta' trażmissjoni dwar riskji relatati mas-sigurtà tal-provvista tal-enerġija li jistgħu jinqalghu fis-sitt xhur li jmiss. Sabiex jitjiebu dawn ir-rapporti ta' prospettiva, dawn għandhom ikunu bbażati fuq metodoloġija probabilistika komuni proposta mill-ENTSO-E u approvata mill-Aġenzija. Sabiex jissahħah l-approċċ reġjonali għall-valutazzjoni tar-riskji, l-ENTSO-E għandu jkun kapaċi jiddelega kompiti relatati mar-rapporti ta' prospettiva stagjonali lil ċentri operazzjonali reġjonali.

- (17) L-operaturi tas-sistemi ta' trażmissjoni u ċ-ċentri operazzjonali reġjonali għandhom japplikaw il-metodoloġija użata għat-tnejjija ta' rapporti ta' prospettiva stagjonali meta jwettqu xi tip ieħor ta' valutazzjoni tar-riskju ta' terminu qasir, jiġifieri l-previżjonijiet tal-adegwatezza tal-provvista generata ta' ġimġha bil-quddiem sa tal-istess ġurnata pprovduti fir-Regolament tal-Kommissjoni dwar l-istabbiliment ta' linja gwida dwar it-tħaddim ta' sistema ta' trażmissjoni tal-elettriku.
- (18) Sabiex jiġi żgurat approċċ komuni għall-prevenzjoni u għall-ġestjoni tal-kriżijiet, l-awtorità kompetenti ta' kull Stat Membru għandha tfassal pjan tat-tnejjija għar-riskji, wara li tikkonsulta lill-partijiet ikkonċernati. Il-pjanijiet għandhom jiddeskrivu miżuri effettivi, proporzjonati u nondiskriminatorji li jindirizzaw ix-xenarji tal-kriżi kollha identifikati. Il-pjanijiet għandhom jipprovdu trasparenza speċjalment fir-rigward tal-kundizzjonijiet li fihom jistgħu jittiehdu miżuri mhux tas-suq sabiex jiġu mmitigati sitwazzjonijiet ta' kriżi. Il-miżuri previsti kollha mhux tas-suq għandhom jikkonformaw mar-regoli stabbiliti f'dan ir-Regolament.
- (19) Il-pjanijiet għandhom jikkonsistu f'żewġ partijiet, li jistabbilixxu l-miżuri nazzjonali u l-miżuri reġjonali maqbulin bejn l-Istati Membri fir-reġjun. Il-miżuri reġjonali huma neċessarji speċjalment f'każ ta' kriżi simultanja, meta approċċ ikkoordinat u miftiehem minn qabel ser jiżgura rispons konsistenti u jnaqqas ir-riskji ta' effetti ta' tifrix negattivi. Il-pjanijiet għandhom iqisu l-karatteristiċi speċifiċi tal-Istat Membru u jistabbilixxu biċ-ċar ir-rwoli u r-responsabbiltajiet tal-awtoritajiet kompetenti. Il-miżuri nazzjonali għandhom iqisu l-miżuri reġjonali maqbulin bis-shiħ u jisfruttaw bis-shiħ l-opportunitajiet ipprovduti mill-kooperazzjoni reġjonali. Il-pjanijiet għandhom ikunu ta' natura teknika u operattiva, bil-funzjoni tagħhom li tkun li jgħinu fil-prevenzjoni tal-preżenza jew tal-eskalazzjoni ta' kriżi tal-elettriku kif ukoll sabiex itaffu l-effetti tagħha.
- (20) Il-pjanijiet għandhom jiġu aġġornati b'mod regolari. Sabiex jiżguraw li l-pjanijiet dejjem ikunu aġġornati u effettivi, l-awtoritajiet kompetenti ta' kull reġjun għandhom jorganizzaw simulazzjonijiet annwali f'kooperazzjoni ma' ċentri operazzjonali reġjonali sabiex jittestjaw l-adegwatezza tagħhom.
- (21) Il-mudelli għandhom jiffacilitaw it-tnejjija tal-pjanijiet u tal-konsultazzjoni ma' Stati Membri oħrajn fir-reġjun rilevanti u mal-Grupp ta' Koordinazzjoni tal-Elettriku. Il-konsultazzjoni fi hdan ir-reġjun u permezz tal-Grupp ta' Koordinazzjoni tal-Elettriku għandha tiżgura li l-miżuri meħudin fi Stat Membru jew f'reġjun wiehed ma jixhtux f'riskju s-sigurtà tal-provvista tal-enerġija ta' Stati Membri jew ta' reġjuni oħrajn.

- (22) L-iskambju ta' informazzjoni fil-każ ta' simulazzjoni ta' krizi sabiex jiġu żgurati azzjoni kkoordinata u assistenza mmirata. Għaldaqstant, dan ir-Regolament jobbliga lill-Istati Membri sabiex jinformaw lill-Istati Membri ġirien u lill-Kummissjoni mingħajr dewmien meta tinqala' krizi tal-elettriku. Għandhom jipprovdu wkoll informazzjoni dwar il-kawżi tal-krizi, il-miżuri meħudin u ppjanati għall-mitigazzjoni tagħha u l-htieġa possibbli ta' assistenza mingħand Stati Membri oħrajn; Meta din l-assistenza tmur lil hinn mis-sigurtà tal-provvista tal-elettriku, il-Mekkanizmu tal-Unjoni għall-Protezzjoni Ċivili għandu jibqa' l-qafas legiżlattiv applikabbli.
- (23) Huwa importanti li jiġu ffaċilitati l-komunikazzjoni u l-għarfien bejn l-Istati Membri, kull meta jkollhom informazzjoni speċifika, serja u affidabbli li jista' jseħh avveniment li aktarx li jġib miegħu deterjorament sinifikanti fil-provvista tal-elettriku. F'ċirkustanzi bħal dawn, l-Istati Membri għandhom jinformaw lill-Kummissjoni u lill-Grupp ta' Koordinazzjoni tal-Elettriku mingħajr dewmien, filwaqt li jipprovdu, b'mod partikolari, informazzjoni dwar il-kawżi tad-deterjorament, il-miżuri ppjanati għall-prevenzjoni ta' krizi tal-elettriku u l-htieġa possibbli ta' assistenza mingħand Stati Membri oħrajn.
- (24) Fil-każ ta' krizi tal-elettriku, l-Istati Membri għandhom jassistu lil xulxin fi spirtu ta' solidarjetà u jiżguraw li l-elettriku jiġi fornit fejn ikun l-aktar meħtieġ. Din il-kooperazzjoni għandha tkun ibbażata fuq miżuri miftehmin minn qabel stabbiliti fil-pjanijiet tat-tnejjija għar-riskji. Meta jiġu biex jiftehm fuq il-kooperazzjoni, l-Istati Membri għandhom iqisu fatturi soċjali u ekonomiċi, inkluża s-sigurtà taċ-ċittadini, u l-proporzjonalità. Huma mheggin jaqsmu l-aħjar Prattika u jużaw il-Grupp ta' Koordinazzjoni tal-Elettriku bħala pjattaforma ta' diskussjoni sabiex jiġu identifikati l-għazliet disponibbli għall-kooperazzjoni u l-arrangamenti ta' solidarjetà, inklużi mekkaniżmi ta' kumpens. Il-Kummissjoni tista' tiffaċilita t-tnejjija tal-miżuri kkoordinati reġjonalment fir-reġjun ikkonċernat.
- (25) Dan ir-Regolament għandu jippermetti lill-intrapriżi u lill-konsumaturi tal-elettriku sabiex jiddependu fuq mekkaniżmi tas-suq kif stipulat fid-*[Direttiva proposta dwar l-Elettriku u r-Regolament propost dwar l-Elettriku]* kemm hemm bżonn meta affaċċjati minn sitwazzjonijiet ta' krizi tal-elettriku. Ir-regoli li jirregolaw is-suq intern u r-regoli dwar it-tħaddim tas-sistemi għandhom ikunu rrispettati anki f'sitwazzjonijiet ta' krizi. Dan ifisser li miżuri mhux tas-suq, bħal skonnessjoni tad-domanda furzata, jew il-forniment ta' provvisti żejda barra l-funzjonament normali tas-suq għandhom jittiehdu biss bħala l-aħħar alternattiva, meta jkunu ġew ippruvati l-possibbiltajiet kollha offruti mis-suq. Għaldaqstant, skonnessjoni tad-domanda furzata tista' tiġi introdotta biss wara li jkunu ġew ippruvati l-possibbiltajiet kollha għal skonnessjoni tad-domanda volontarja. Barra minn hekk, kwalunkwe miżura mhux tas-suq għandha tkun neċessarja, proporzjonata, nondiskriminatorja u temporanja.
- (26) Sabiex jiżguraw it-trasparenza wara krizi tal-elettriku, l-Istati Membri affettwati għandhom iwettqu evalwazzjoni "ex post" tal-krizi u tal-impatti tagħha, u b'hekk jassoċjaw l-awtorità regolatorja nazzjonali tagħha kif xieraq. Evalwazzjoni bħal din għandha tqis, fost l-oħrajn, l-effikaċja u l-proporzjonalità tal-miżuri meħudin kif ukoll il-kost ekonomiku tagħhom. Għandha tkopri wkoll kunsiderazzjonijiet transfruntiera bħall-impatt tal-miżuri fuq Stati Membri oħrajn u l-livell ta' assistenza riċevuta mingħandhom.

- (27) L-obbligi ta' trasparenza għandhom jiżguraw li l-miżuri kollha meħudin għall-prevenzjoni jew għall-ġestjoni ta' sitwazzjonijiet ta' kriżi jirrispettaw ir-regoli dwar is-suq intern b'konformità mal-prinċipji ta' kooperazzjoni u ta' solidarjetà li huma l-bażi tal-Unjoni tal-Energija.
- (28) Fl-2012, inġoloq il-Grupp ta' Koordinazzjoni tal-Elettriku bħala forum għall-iskambju ta' informazzjoni u għat-trawwim tal-kooperazzjoni bejn l-Istati Membri, speċjalment fil-qasam tas-sigurtà tal-provvista tal-enerġija²⁹. Permezz ta' dan ir-Regolament, jissahħaħ ir-rwol tiegħu. Għandu jwettaq kompiti speċifiċi, speċjalment b'rabta mat-thejjija tal-pjanijiet tat-thejjija għar-riskji, u ser ikollu rwol prominenti fil-monitoraġġ tal-prestazzjoni tal-Istati Membri fil-qasam tas-sigurtà tal-provvista tal-elettriku, u fl-iżvilupp tal-aħjar Prattika fuq din il-bażi.
- (29) Kriżi tal-elettriku tista' testendi lil hinn mill-fruntieri tal-Unjoni u tinvolvi wkoll lil pajjiżi tal-Komunità tal-Energija. Sabiex tiżgura ġestjoni effiċjenti tal-kriżijiet fi fruntieri bejn l-Istati Membri u l-Partijiet Kontraenti, l-Unjoni għandha tikkoopera mill-qrib mal-Partijiet Kontraenti tal-Komunità tal-Energija meta jipprevjenu u jikkontrollaw kriżi tal-elettriku u meta jhejju għaliha.
- (30) Sabiex ikun hemm rispons rapidu tal-Unjoni għaċ-cirkostanzi li jinbidlu fir-rigward tat-thejjija għar-riskji fis-settur tal-elettriku, is-setgħa sabiex jiġu adottati atti skont l-Artikolu 290 tat-Trattat dwar il-Funzjonament tal-Unjoni Ewropea għandha tiġi ddelegata lill-Kummissjoni fir-rigward tal-emendi tal-mudelli għall-pjanijiet tat-thejjija għar-riskju. Huwa partikolarment importanti li l-Kummissjoni twettaq il-konsultazzjonijiet xierqa waqt ix-xogħol preparatorju tagħha, inkluż f'livell espert. Meta thejji u tfassal atti delegati, għandha tiżgura li dokumenti rilevanti jiġu trażmessi simultanament lill-Parlament Ewropew u lill-Kunsill, f'hin adegwat u b'mod xieraq.
- (31) L-Istati Membri li jaġixxu waħedhom ma jistgħux jiksbu l-oġettiv ta' dan ir-Regolament b'mod sodisfaċenti, jiġifieri li jiggwarantixxu l-aktar stat ta' thejjija effettiv u effiċjenti għar-riskju fi hdan l-Unjoni. Meta wieħed iqis l-iskala jew l-effetti tal-azzjoni, dan jinkiseb aħjar fil-livell tal-Unjoni. Għalhekk l-Unjoni tista' tadotta miżuri, skont il-prinċipju tas-sussidjarjetà stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju ta' proporzjonalità, kif stabbilit f'dak l-Artikolu, dan ir-Regolament ma jmurx lil hinn minn dak li huwa meħtieġ sabiex jinkiseb dak l-għan.
- (32) Id-Direttiva 2005/89/KE għandha tithassar.

²⁹ Id-Deciżjoni tal-Kummissjoni tal-15 ta' Novembru 2012 li twaqqaf Grupp ta' Koordinazzjoni tal-Elettriku (2012/C 353/02), ĠU C 353, 17.11.2012, p. 2.

Kapitolu I **Dispożizzjonijiet Ġenerali**

Artikolu 1 **Suġġett**

Dan ir-Regolament jistabbilixxi r-regoli għall-kooperazzjoni bejn l-Istati Membri fir-rigward tal-prevenzjoni u tal-ġestjoni ta' kriżijiet tal-elettriku u tat-tnejjija għalihom fi spirtu ta' solidarjetà u ta' trasparenza u b'kunsiderazzjoni sħiħa tar-rekwiziti ta' suq intern kompetittiv għall-elettriku.

Artikolu 2 **Definizzjonijiet**

1. Għall-finijiet ta' dan ir-Regolament, għandhom japplikaw id-definizzjonijiet fl-Artikolu 2 tad-Direttiva dwar l-Elettriku [id-Direttiva proposta dwar l-Elettriku] u fl-Artikolu 2 tar-Regolament dwar l-Elettriku [ir-Regolament propost dwar l-Elettriku].
2. Id-definizzjonijiet li ġejjin għandhom japplikaw ukoll:
 - (a) “sigurtà tal-provvista tal-elettriku” tfisser il-hila ta' sistema tal-elettriku li tiggarrantixxi provvista mhux interrotta ta' elettriku lill-konsumaturi b'livell definit ċar ta' prestazzjoni;
 - (b) “kriżi tal-elettriku” tfisser sitwazzjoni ta' nuqqas sinifikanti ta' elettriku jew impossibbiltà li jitwassal l-elettriku lill-konsumaturi finali, eżistenti jew imminenti;
 - (c) “kriżi simultanja” tfisser kriżi tal-elettriku li taffettwa lil aktar minn Stat Membru wieħed fl-istess ħin;
 - (d) “maniġer jew tim tal-kriżi” tfisser persuna, grupp ta' persuni jew istituzzjoni inkarigati bl-aġir bħala punt ta' kuntatt u li jikkoordinaw il-fluss tal-informazzjoni matul kriżi tal-elettriku;
 - (e) “miżura mhux tas-suq” tfisser kwalunkwe miżura fin-naħa tal-provvista jew tad-domanda li tiddevja mir-regoli tas-suq jew minn ftehimiet kummerċjali, bl-għan li timmitiga kriżi tal-elettriku;
 - (f) “reġjun” tfisser grupp ta' Stati Membri li jaqsmu l-istess ċentru operazzjonali reġjonali, kif maħluq skont *l-Artikolu 33 tar-Regolament dwar l-Elettriku [ir-Regolament propost dwar l-Elettriku]*.

Artikolu 3
Awtorità kompetenti

1. Mill-aktar fis possibbli u sa mhux aktar tard minn [*OPOCE jrid idahhal id-data eżatta: tliet xhur wara d-dhul fis-seħħ ta' dan ir-Regolament*], kull Stat Membru għandu jinnomina awtorità governattiva jew regulatorja nazzjonali bħala l-awtorità kompetenti tiegħu inkarigata mit-twettiq tal-kompiti stipulati f'dan ir-Regolament. L-Awtoritajiet Kompetenti għandhom jikkooperaw ma' xulxin għall-finijiet ta' dan ir-Regolament.
2. L-Istati Membri għandhom jinnotifikaw lill-Kummissjoni mingħajr dewmien bl-isem u bid-dettalji ta' kuntatt tal-awtorità kompetenti, ladarba jinnominawha.

Kapitolu II
Valutazzjoni tar-riskji

Artikolu 4
Valutazzjonijiet tas-sigurtà tal-provvista tal-enerġija

L-Istati Membri għandhom jaraw li r-riskji kollha relatati mas-sigurtà tal-provvista tal-elettriku huma vvalutati skont ir-regoli stipulati f'dan ir-Regolament u *l-Artikolu 18 tar-Regolament dwar l-Elettriku [ir-Regolament propost dwar l-Elettriku]*. Għal dan l-għan, dawn għandhom jikkooperaw mal-ENTSO-E u maċ-ċentri operazzjonali reġjonali.

Artikolu 5
Il-metodoloġija għall-identifikazzjoni tax-xenarji ta' kriżi tal-elettriku f'livell reġjonali

1. Sa [*OPOCE jrid idahhal id-data eżatta: xahrejn wara d-dhul fis-seħħ ta' dan ir-Regolament*], l-ENTSO-E għandu jissottometti għand l-Aġenzija proposta għal metodoloġija għall-identifikazzjoni tal-aktar xenarji ta' kriżi tal-elettriku rilevanti f'kuntest reġjonali.
2. Ix-xenarji ta' kriżi għandhom ikunu identifikati fuq il-bażi ta' mill-anqas ir-riskji li ġejjin:
 - (a) perikli naturali rari u estremi;
 - (b) perikli aċċidentali li jmorru lil hinn mill-kriterju ta' sigurtà N-1;
 - (c) perikli konsegwenti inkluz in-nuqqas ta' fjuwil;
 - (d) attakki malizzjużi.
3. Il-metodoloġija proposta għandha tinkludi tal-anqas l-elementi li ġejjin:
 - (a) kunsiderazzjoni taċ-ċirkustanzi nazzjonali u reġjonali rilevanti kollha;
 - (b) l-interazzjoni u l-korrelazzjoni tar-riskji f'livell transfruntier;

- (c) simulazzjonijiet ta' xenarji ta' krizi simultanja;
- (d) il-klassifikazzjoni tar-riskji skont l-impatt u l-probabbiltà tagħhom.

Meta jqis ir-riskji ta' interruzzjoni tal-gass fil-kuntest tal-identifikazzjoni tar-riskji skont il-paragrafu 2(c), l-ENTSO-E għandu juża x-xenarji ta' interruzzjoni tal-provvista tal-gass u tal-infrastruttura żviluppata min-Netzwerk Ewropew tal-Operaturi tas-Sistemi ta' Trażmissjoni tal-Gass skont l-Art. 6.6 tar-Regolament dwar is-Sigurtà tal-Provvista tal-Gass [ir-Regolament propost dwar is-Sigurtà tal-Provvista tal-Gass].

- 4. Qabel ma jissottometti l-metodoloġija proposta, l-ENTSO-E għandu jwettaq eżerċizzju ta' konsultazzjoni li jinvolvi tal-anqas l-organizzazzjonijiet industrijali u tal-konsumatur, l-operaturi tas-sistemi ta' distribuzzjoni, l-awtoritajiet regolatorji nazzjonali u awtoritajiet nazzjonali oħrajn. L-ENTSO-E għandu jiehu f'kunsiderazzjoni kif xieraq ir-riżultati tal-konsultazzjoni.
- 5. Fi żmien xahrejn mindu jirċievi l-metodoloġija proposta, l-Aġenzija għandha tapprova jew inkella temenda l-proposta. F'dan il-każ imsemmi l-aħħar, għandha tikkonsulta mal-ENTSO-E qabel ma tadotta l-verżjoni emendata u tippubblikaha fuq is-sit web tagħha.
- 6. L-ENTSO-E għandu jaġġorna u jtejjeb il-metodoloġija b'mod regolari skont il-paragrafi 1 sa 5. L-Aġenzija jew il-Kummissjoni tista' titlob it-tali aġġornamenti u titjib jekk dawn ikunu ġġustifikati. Fi żmien sitt xhur mit-talba, l-ENTSO-E għandu jissottometti abbozz tat-tibdiliet proposti lill-Aġenzija. Fi żmien perjodu ta' xahrejn mindu tirċievi l-abbozz, l-Aġenzija għandha temenda jew tapprova t-tibdiliet u tippubblikah fuq is-sit web tagħha.

Artikolu 6

L-identifikazzjoni tax-xenarji ta' krizi tal-elettriku f'livell reġjonali

- 1. Sa [OPOCE jrid idahħal id-data eżatta: għaxar xhur mid-dhul fis-seħħ ta' dan ir-Regolament] u fuq il-bażi tal-metodoloġija adottata skont l-Artikolu 5, l-ENTSO-E għandu jidentifika l-aktar xenarji ta' krizi tal-elettriku rilevanti għal kull reġjun. Jista' jiddelega kompiti relatati mal-identifikazzjoni ta' xenarji ta' krizi reġjonali liċ-ċentri operazzjonali reġjonali.
- 2. L-ENTSO-E għandu jissottometti x-xenarji ta' krizi tal-elettriku reġjonali identifikati lill-Grupp ta' Koordinazzjoni tal-Elettriku għal konsultazzjoni.
- 3. L-ENTSO-E għandu jaġġorna x-xenarji kull tliet snin, sakemm iċ-ċirkustanzi ma jiġġustifikawx aġġornamenti aktar spissi.

Artikolu 7

L-identifikazzjoni tax-xenarji ta' krizi tal-elettriku f'livell nazzjonali

- 1. Sa [OPOCE jrid idahħal id-data eżatta: għaxar xhur mid-dhul fis-seħħ ta' dan ir-Regolament], l-Istati Membri għandhom jidentifikaw l-aktar xenarji ta' krizi tal-elettriku rilevanti fil-livell nazzjonali.

2. Ix-xenarji ta' križi għandhom ikunu identifikati fuq il-bażi ta' mill-anqas ir-riskji msemmijin fl-Artikolu 5(2) u għandhom ikunu konsistenti max-xenarji reġjonali identifikati skont l-Artikolu 6. L-Istati Membri għandhom jaġġornaw ix-xenarji kull tliet snin, sakemm iċ-ċirkustanzi ma jiġġustifikawx aġġornamenti aktar spissi.
3. Sa [OPOCE jrid idahħal id-data eżatta: *għaxar xhur mid-dhul fis-seħħ ta' dan ir-Regolament*], l-Istati Membri għandhom jinformat lill-Grupp ta' Koordinazzjoni tal-Elettriku u lill-Kummissjoni dwar ir-riskji possibbli li jaraw b'rabta mas-sjieda ta' infrastruttura rilevanti għas-sigurtà tal-provvista tal-enerġija, u dwar kwalunkwe miżura meħuda għall-prevenzjoni jew għall-mitigazzjoni tat-tali riskji, b'indikazzjoni dwar għaliex it-tali miżuri huma meqjusin neċessarji u proporzjonati.

Artikolu 8

Il-metodoloġija għal valutazzjonijiet tal-adeqwatezza ta' terminu qasir

1. Sa [OPOCE jrid idahħal id-data eżatta: *xahrejn wara d-dhul fis-seħħ ta' dan ir-Regolament*], l-ENTSO-E għandu jissottometti lill-Aġenzija proposta għal metodoloġija għall-valutazzjoni tal-adeqwatezza ta' terminu qasir, jiġifieri l-adeqwatezza staġjonali kif ukoll l-adeqwatezza ta' ġimgħa bil-quddiem sa tal-istess gurnata, li għandha tkopri tal-anqas dawn li ġejjin:
 - (a) l-inċertezza tal-inputs bħall-probabbiltà ta' indisponibilità tal-kapaċità ta' trażmissjoni, il-probabbiltà ta' indisponibilità mhux ippjanata ta' impjanti tal-enerġija, kundizzjonijiet serji tat-temp, il-varjabbiltà fid-domanda u l-varjabbiltà tal-produzzjoni tal-enerġija minn sorsi tal-enerġija rinnovabbli;
 - (b) il-probabbiltà tal-okkorrenza ta' sitwazzjoni kritika;
 - (c) il-probabbiltà tal-okkorrenza ta' sitwazzjoni ta' križi simultanja;

Il-metodoloġija għandha tipprovdi għal approċċ probabilistiku u tqis il-kuntest wiesa' reġjonali u tal-Unjoni, inkluż, kemm jista' jkun, pajjiżi mhux fl-UE li jinsabu fi hdan zona sinkronika tal-Unjoni.

2. Qabel ma jissottometti l-metodoloġija proposta, l-ENTSO-E għandu jwettaq konsultazzjoni li tinvolvi tal-anqas l-industrija u l-konsumaturi, l-operaturi tas-sistemi ta' distribuzzjoni, l-awtoritajiet regolatorji nazzjonali u awtoritajiet nazzjonali oħrajn. L-ENTSO-E għandu jikkunsidra kif xieraq ir-rizultati tal-konsultazzjoni.
3. Fi żmien xahrejn minn mindu tirċievi l-metodoloġija proposta, l-Aġenzija għandha tapprova jew inkella temenda l-proposta. F'dan il-każ imsemmi l-aħħar, għandha tikkonsulta mal-ENTSO-E qabel ma tadotta l-verżjoni emendata u tippubblikaha fuq is-sit web tagħha.
4. L-ENTSO-E għandu jaġġorna u jtejjeb il-metodoloġija b'mod regolari skont il-paragrafi 1 sa 3. L-Aġenzija jew il-Kummissjoni tista' titlob it-tali aġġornamenti u titjib jekk dawn ikunu ġġustifikati. Fi żmien sitt xhur mit-talba, l-ENTSO-E għandu jissottometti abbozz tat-tibdiliet proposti lill-Aġenzija. Fi żmien perjodu ta' xahrejn minn mindu tirċievi l-abbozz, l-Aġenzija għandha temenda jew tapprova t-tibdiliet u tippubblikahom fuq is-sit web tagħha.

Artikolu 9

Valutazzjonijiet tal-adeqwatezza ta' terminu qasir

1. Il-valutazzjonijiet tal-adeqwatezza ta' terminu qasir għandhom jitwettqu skont il-metodoloġija żviluppata skont l-Artikolu 8.
2. L-ENTSO-E għandu jgħodgħ rapporti ta' prospettiva tal-adeqwatezza stagjonali skont il-metodoloġija żviluppata b'konformità mal-Artikolu 8. Għandu jipubblika r-riżultati sa mhux aktar tard mill-1 ta' Diċembru ta' kull sena għall-prospettiva tax-xitwa u sal-1 ta' Ġunju għall-prospettiva tas-sajf. Jista' jiddelega kompiti relatati mal-prospettivi liċ-ċentri operazzjonali reġjonali. Għandu jippreżenta r-rapporti ta' prospettiva lill-Grupp ta' Koordinazzjoni tal-Elettriku, li jista' jagħti rakkomandazzjonijiet dwar ir-riżultati, fejn xieraq.
3. Iċ-ċentri operazzjonali reġjonali għandhom iwettqu valutazzjonijiet tal-adeqwatezza ta' ġimgħa bil-quddiem sa tal-istess ġurnata għar-reġjuni rispettivi tagħhom fuq il-bażi tal-metodoloġija adottata skont l-Artikolu 8.

Kapitolu III

Pjanijiet tat-thejjija għar-riskji

Artikolu 10

L-istabbiliment ta' pjanijiet tat-thejjija għar-riskji

1. Fuq il-bażi tax-xenarji ta' krizi tal-elettriku reġjonali u nazzjonali identifikati skont l-Artikoli 6 u 7, l-awtorità kompetenti ta' kull Stat Membru għandha tistabbilixxi pjan tat-thejjija għar-riskji, wara li jikkonsulta lill-intrapriżi tal-elettriku u tal-gass, lill-organizzazzjonijiet rilevanti li jirrapprezentaw l-interessi tal-konsumaturi residenzjali u industrijali tal-elettriku u lill-awtorità regolatorja nazzjonali (fejn din ma tkunx l-awtorità kompetenti).
2. Il-pjan għandu jikkonsisti f'miżuri nazzjonali u f'miżuri reġjonali kif spjegat fl-Artikoli 11 u 12. Mingħajr hsara għall-Artikolu 15, il-miżuri kollha ppjanati jew meħudin għall-prevenzjoni u għall-mitigazzjoni ta' sitwazzjonijiet ta' krizi tal-elettriku u għat-thejjija għalihom għandhom jikkonformaw bis-sħiħ mar-regoli li jirregolaw is-suq intern tal-elettriku u t-tħaddim tas-sistemi. Għandhom ikunu definiti biċ-ċar, trasparenti, proporzjonati u nondiskriminatorji.
3. Il-pjan għandu jigi żviluppat skont il-mudell fl-Anness. Il-Kummissjoni għandu jkollha s-setgħa li tadotta atti ddelegati f'konformità mal-Artikolu 19 biex temenda dan il-mudell.
4. Qabel ma tadotta pjan, l-awtorità kompetenti għandha tippreżenta abbozz lill-awtoritajiet kompetenti tal-Istati Membri l-oħrajn fir-reġjun ikkonċernat u lill-Grupp ta' Koordinazzjoni tal-Elettriku għall-konsultazzjoni.
5. Fi żmien tliet xhur mis-sottomissjoni tal-abbozz tal-pjan, l-awtoritajiet kompetenti tal-Istati Membri l-oħrajn fir-reġjun u l-Grupp ta' Koordinazzjoni tal-Elettriku għandhom jirreveduh u jistgħu jagħmlu xi rakkomandazzjonijiet.

6. Fi zmien sitt xhur mis-sottomissjoni tal-abbozz tal-pjan, l-Istat Membru inkwistjoni għandu jadotta l-pjan, filwaqt li jqis ir-rizultati tal-konsultazzjoni u r-rakkomandazzjonijiet tal-awtoritajiet kompetenti ta' Stati Membri oħrajn u tal-Grupp ta' Koordinazzjoni tal-Elettriku. Għandu jissottometti l-pjan adottat lill-Grupp ta' Koordinazzjoni tal-Elettriku mingħajr dewmien.
7. L-Istati Membri għandhom jagħmlu l-pjanijiet pubbliċi, filwaqt li jiżguraw li tinzamm il-kunfidenzjalità ta' informazzjoni sensittiva, b'mod partikolari informazzjoni dwar miżuri relatati mal-prevenzjoni u mal-mitigazzjoni ta' attacchi malizzjużi.
8. L-Istati Membri għandhom jadottaw u jipubblikaw l-ewwel pjan sa mhux aktar tard minn [OPOCE jrid idahħal id-data eżatta: *sentejn wara d-dhul fis-seħħ ta' dan ir-Regolament*]. Għandhom jaġġornawhom kull tliet snin, sakemm iċ-ċirkustanzi ma jiġġustifikawx aġġornamenti aktar spissi.

Artikolu 11

Il-kontenut tal-pjanijiet tat-tnejjija għar-riskji fir-rigward tal-miżuri nazzjonali

1. Kull pjan għandu jistabbilixxi l-miżuri kollha ppjanati jew meħuda għall-prevenzjoni u għall-mitigazzjoni ta' sitwazzjonijiet ta' kriżi u għat-tnejjija għalihom kif identifikati skont l-Artikoli 6 u 7. Tal-anqas għandu:
 - (a) ikun fih sommarju tax-xenarju ta' kriżi tal-elettriku definit għall-Istati Membri u għar-regjun rilevanti, skont il-proċedura fl-Artikoli 6 u 7;
 - (b) jistabbilixxi r-rwoli u r-responsabbiltajiet tal-awtorità kompetenti;
 - (c) jiddeskrivi l-miżuri mfasslin għat-tnejjija għar-riskji u għall-prevenzjoni tar-riskji identifikati skont l-Artikoli 6 u 7;
 - (d) jinnomina manijer jew tim nazzjonali għall-kriżijiet u jistabbilixxi l-kompiti tiegħu;
 - (e) jistabbilixxu proċeduri ddettaljati li għandhom jiġu segwiti f'sitwazzjonijiet ta' kriżi tal-elettriku, inklużi l-iskemi korrispondenti dwar il-flussi tal-informazzjoni;
 - (f) jidentifika l-kontribuzzjoni tal-miżuri bbażati fuq is-suq sabiex ikampaw mas-sitwazzjonijiet ta' kriżi tal-elettriku;
 - (g) jidentifika miżuri possibbli mhux tas-suq li għandhom jiġu implimentati f'sitwazzjonijiet ta' kriżi tal-elettriku, filwaqt li jispeċifika l-iskattatur, il-kundizzjonijiet u l-proċeduri għall-implimentazzjoni tagħhom, u jindika kif jikkonformaw mar-rekwiżiti stipulati fl-Artikolu 15;
 - (h) jipprovdi pjan iddettaljat ta' tnehhija tat-tagħbija, filwaqt li jistipula meta għandhom jitnehhew it-tagħbijiet, f'liema ċirkustanzi u x'valuri tat-tagħbija għandhom jitnehhew. Il-pjan għandu jispeċifika liema kategoriji ta' utenti tal-elettriku ser jirċievu protezzjoni speċjali kontra l-iskonnessjoni, u jiġġustifika l-

bżonn ta' protezzjoni b'hal din, b'mod partikolari fir-rigward tas-sikurezza pubblika u tas-sigurtà personali;

- (i) iddeskrivi l-mekkaniżmi użati sabiex il-pubbliku jiġi informat dwar kwalunkwe kriżi tal-elettriku.
2. Il-miżuri nazzjonali kollha għandhom iqisu l-miżuri reġjonali maqbulin skont l-Artikolu 12 u ma jipperikolawx is-sigurtà tal-provvista tal-enerġija ta' Stati Membri oħrajn jew tal-Unjoni ingenerali.

Artikolu 12

Il-kontenut tal-pjanijiet tat-thejjija għar-riskji fir-rigward tal-miżuri kkoordinati f'livell reġjonali

1. Minbarra l-miżuri elenkati fl-Artikolu 11, il-pjan għal kull Stat Membru għandu jinkludi miżuri reġjonali sabiex jiżgura li sitwazzjonijiet ta' kriżi b'impatt transfruntier jiġu evitati u ġestiti kif xieraq. Dawn il-miżuri għandhom ikunu maqbulin fi hdan ir-reġjun ikkonċernat u tal-anqas jinkludu:
 - (a) in-nomina ta' maniġer jew ta' tim għal kriżijiet reġjonali;
 - (b) mekkaniżmi għall-kondiviżjoni ta' informazzjoni u għall-kooperazzjoni fi hdan reġjun;
 - (c) miżuri li jimmitigaw l-impatt ta' kriżi inkluż sitwazzjoni ta' kriżi simultanja. Dawn għandhom jinkludu pjanijiet reġjonali ta' tneħħija tat-tagħbija u arrangamenti tekniċi, legali u finanzjarji rigward l-assistenza reċiproka sabiex jiġi żgurat li l-elettriku jista' jitwassal fejn l-aktar li jkun meħtieġ u b'mod ottimali. Dawn l-arrangamenti għandhom jistabbilixxu, fost l-oħrajn, l-iskattatur għall-assistenza, il-formula ta' kalkolu jew l-ammont, il-partijiet tal-pagamenti u dawk riċeventi u r-regoli ta' arbitraġġ;
 - (d) proċeduri għat-twettiq ta' testijiet annwali tal-pjanijiet.
2. Il-miżuri reġjonali li jridu jiddaħħlu fil-pjan għandhom ikunu maqbulin mill-awtoritajiet kompetenti tal-Istati Membri fir-reġjun ikkonċernat. L-awtoritajiet kompetenti għandhom jirrapportaw mal-Grupp ta' Koordinazzjoni tal-Elettriku dwar il-ftehimiet milhuqin tal-anqas tmien xhur qabel l-iskadenza għall-adozzjoni jew għall-aġġornar tal-pjan. Jekk l-awtoritajiet kompetenti kkonċernati ma rnexxilhomx jilhqqu ftehim, għandhom jinfurmaw lill-Kummissjoni dwar ir-raġunijiet għan-nuqqas ta' qbil. F'każijiet b'hal dawn il-Kummissjoni tista' titlob lill-Aġenzija biex, b'konsultazzjoni mal-ENTSO-E, tiffacilita l-konkluzjoni ta' ftehim.
3. F'kooperazzjoni maċ-ċentri operazzjonali reġjonali u bl-involviment tal-partijiet ikkonċernati rilevanti, l-awtoritajiet kompetenti ta' kull reġjun għandhom iwettqu simulazzjonijiet ta' kriżi annwali, b'mod partikolari testijiet fuq il-mekkaniżmi ta' komunikazzjoni msemmijin fil-punt (b) tal-paragrafu 1.

Kapitolu IV

Il-ġestjoni ta' sitwazzjonijiet ta' kriżi tal-elettriku

Artikolu 13

Twissija bikrija u dikjarazzjoni ta' kriżi

1. Meta prospettiva tal-adeqwatezza stagjonali jew sors ieħor jipprovdu informazzjoni speċifika, serja u affidabbli li jista' jseħħ avveniment li aktarx li jirriżulta f' deterjorament sinifikanti tas-sitwazzjoni tal-provvista tal-elettriku fi Stat Membru, l-awtorità kompetenti ta' dak l-Istat Membru għandha tagħti twissija bikrija mingħajr dewmien żejjed lill-Kummissjoni u lill-Grupp ta' Koordinazzjoni tal-Elettriku. Għandha tippovdi wkoll informazzjoni dwar il-kawżi tad-deterjorament, dwar il-miżuri meħudin jew ipplanati għall-prevenzjoni ta' kriżi tal-elettriku u dwar il-ħtieġa possibbli ta' assistenza mingħand Stati Membri oħrajn. L-informazzjoni għandha tinkludi l-impatti possibbli tal-miżuri fuq is-suq intern tal-elettriku, inkluż fi Stati Membri oħrajn.
2. Meta taffaċċja sitwazzjoni tal-kriżi tal-elettriku, l-awtorità kompetenti tal-Istat Membru inkwistjoni għandha tiddikjara l-kriżi tal-elettriku u tinforma lill-awtoritajiet kompetenti tal-Istati Membri ġirien u lill-Kummissjoni mingħajr dewmien żejjed. Għandha tinformahom ukoll bir-raġunijiet għad-dikjarazzjoni ta' kriżi tal-elettriku, bil-miżuri meħudin u pplanati għall-mitigazzjoni tagħha u bil-ħtieġa possibbli ta' assistenza mingħand Stati Membri oħrajn.
3. F'kazijiet fejn l-informazzjoni pprovduta titqies li mhix suffiċjenti, il-Kummissjoni tista' titlob li l-Istat Membru kkonċernat jipprovdi informazzjoni addizzjonali.
4. Meta awtorità kompetenti toħroġ twissija bikrija jew tiddikjara kriżi tal-elettriku, l-azzjonijiet stabbiliti fil-pjan tat-tnejjija għar-riskji għandhom jiġu segwiti kemm jista' jkun.

Artikolu 14

Il-kooperazzjoni u l-assistenza

1. L-Istati Membri għandhom jaġixxu u jikkooperaw fi spirtu ta' solidarjetà sabiex jipprevjenu u jimmaniġġaw sitwazzjonijiet ta' kriżi tal-elettriku, bl-għan li jiżguraw li l-elettriku jiġi fornit fejn huwa l-aktar meħtieġ bl-għan li jkun protetti s-sikurezza pubblika u s-sigurtà personali.
2. Meta jkun hemm bżonn u meta jkun possibbli, l-Istati Membri għandhom joffru assistenza lil xulxin sabiex jipprevjenu jew jimmitigaw kriżi tal-elettriku. Tali assistenza għandha tkun soġġetta għal kumpens.

Artikolu 15

Ir-rispett tar-regoli tas-suq

1. Il-mizuri meħudin għall-prevenzjoni jew għall-mitigazzjoni ta' sitwazzjonijiet ta' kriżi tal-elettriku għandhom jikkonformaw mar-regoli li jirregolaw is-suq intern tal-elettriku u t-tħaddim tas-sistemi.
2. Mizuri mhux tas-suq jistgħu jiġu attivati f'sitwazzjoni ta' kriżi u jekk ikunu ġew eżawriti l-għażliet kollha pprovduti mis-suq biss. Ma għandhomx jgħawġu l-kompetizzjoni għalxejn u l-funzjonament effettiv tas-suq tal-elettriku. Għandhom ikunu neċessarji, proporzjonati, nondiskriminatorji u temporanji.
3. Tnaqqis ta' tranżazzjoni inkluż it-tnaqqis ta' kapaċità transzjonali diġà allokata, il-limitazzjoni tal-provvista ta' kapaċità transzjonali għall-allokkazzjoni tal-kapaċità jew il-limitazzjoni tal-provvista ta' skedi għandhom jitnedew biss f'konformità mar-regoli stabbiliti *fl-Artikolu 14(2) tar-Regolament dwar l-Elettriku [ir-Regolament propost dwar l-Elettriku]* u mar-regoli adottati sabiex tiġi speċifikata din id-dispożizzjoni.

Kapitolu V

Evalwazzjoni u monitoraġġ

Artikolu 16

Evalwazzjoni ex post

1. Mill-aktar fis possibbli u mhux aktar tard minn sitt ġimgħat wara li jiddikjaraw sitwazzjoni ta' kriżi tal-elettriku, l-awtoritajiet kompetenti kkonċernati, f'konsultazzjoni mal-awtorità regolatorja nazzjonali tagħhom (meta din ma tkunx l-awtorità kompetenti), għandhom jipprovdur rapport ta' evalwazzjoni lill-Grupp ta' Koordinazzjoni tal-Elettriku u lill-Kummissjoni.
2. Tal-anqas ir-rapport għandu jinkludi:
 - (a) deskrizzjoni tal-avveniment li wassal għall-kriżi;
 - (b) deskrizzjoni tal-mizuri preventivi, preparatorji u mitiganti meħudin u valutazzjoni tal-proporzjonalità u tal-effikaċja tagħhom;
 - (c) valutazzjoni tal-impatt transfruntier tal-mizuri meħudin;
 - (d) rendikont tal-assistenza pprovduta lill-Istati Membri ġirien u lill-pajjiżi mhux fl-UE jew riċevuta mingħandhom;
 - (e) l-impatt ekonomiku tal-kriżi tal-elettriku u l-impatt tal-mizuri meħudin fuq is-settur tal-elettriku, b'mod partikolari l-volumi ta' enerġija mhux servita u l-livell ta' skonnessjoni manwali tad-domanda (inkluż paragun bejn il-livell ta' skonnessjoni tad-domanda volontarja u furzata);
 - (f) kwalunkwe titjib possibbli jew titjib propost fil-pjan tat-tnejjija għar-riskji.

3. F'kazijiet fejn l-informazzjoni pprovduta fir-rapport titqies li mhix suffiċjenti, il-Grupp ta' Koordinazzjoni tal-Elettriku u l-Kummissjoni jistgħu jitolbu li l-Istat Membru kkonċernat jipprovdri informazzjoni addizzjonali.
4. L-awtoritajiet kompetenti kkonċernati għandhom jipprezentaw ir-riżultati tal-*evalwazzjoni* lill-Grupp ta' Koordinazzjoni tal-Elettriku.

Artikolu 17

Il-monitoraġġ mill-Grupp ta' Koordinazzjoni tal-Elettriku

1. Minbarra li jwettaq kompiti speċifiċi oħrajn kif stipulati f'dan ir-Regolament, il-Grupp ta' Koordinazzjoni tal-Elettriku għandu jiddiskuti u jirrevedi:
 - (a) ir-riżultati tal-pjan ta' żvilupp tan-netwerks fl-elettriku għal 10 snin imħejji mill-ENTSO-E;
 - (b) il-koerenza tal-pjanijiet tat-thejjija għar-riskji, adottati mill-Istati Membri skont il-proċedura msemmija fl-Artikolu 10;
 - (c) ir-riżultati tal-valutazzjonijiet Ewropej tal-adeqwatezza tar-riżorsi mħejjija mill-ENTSO-E kif imsemmi *fl-Artikolu 19 (3) tar-Regolament dwar l-Elettriku [ir-Regolament propost dwar l-Elettriku]*;
 - (d) il-prestazzjoni tal-Istati Membri fil-qasam tas-sigurtà tal-provvista tal-enerġija filwaqt li tal-anqas jitqiesu l-indikaturi kkalkolati fil-valutazzjoni Ewropea tal-adeqwatezza tar-riżorsi, jiġifieri l-enerġija mistennija mhux servita (EENS) u t-telf bit-tagħbija mistenni (LOLE);
 - (e) ir-riżultati tal-prospettivi stagjonali msemmija fl-Artikolu 9;
 - (f) l-informazzjoni riċevuta mingħand l-Istati Membri skont l-Artikolu 7 (3);
 - (g) ir-riżultati tar-rapporti ta' *evalwazzjoni ex post*, kif imsemmija fl-Artikolu 16.
2. Il-Grupp ta' Koordinazzjoni tal-Elettriku jista' jagħmel rakkomandazzjonijiet lill-Istati Membri b'relazzjoni mas-suġġetti msemmija fil-paragrafu 1, li l-Istati Membru kkonċernat għandu jqis bl-aħjar mod.

Kapitolu VI: Dispożizzjonijiet finali

Artikolu 18

Il-kooperazzjoni mal-Partijiet Kontraenti tal-Komunità tal-Enerġija

L-Istati Membri u l-Partijiet Kontraenti tal-Komunità tal-Enerġija huma mistiedna jikkooperaw mill-qrib fil-proċess tal-identifikazzjoni tax-xenarji ta' krizi tal-elettriku u fl-istabbiliment ta' pjanijiet tat-thejjija għar-riskji sabiex ma tittiehed ebda miżura li tipperikola s-sigurtà tal-provvista tal-enerġija tal-Istati Membri, tal-Partijiet Kontraenti jew tal-Unjoni. F'dan ir-rigward, il-Partijiet Kontraenti tal-Komunità tal-Enerġija jistgħu jieħdu sehem fil-

Grupp ta' Koordinazzjoni tal-Elettriku fuq stedina mill-Kummissjoni fir-rigward tal-kwistjonijiet kollha li jaffettwawhom.

Artikolu 19

Eżerċizzju tad-delega

1. Is-setgħa ta' adozzjoni ta' atti delegati hija mogħtija lill-Kummissjoni soġġetta għall-kundizzjonijiet stabbiliti f'dan l-Artikolu.
2. Is-setgħa ta' adozzjoni ta' atti delegati kif imsemmija fl-Artikolu 10(3) għandha tingħata lill-Kummissjoni għal perjodu ta' żmien indeterminat minn [*OPOCE jrid idahħal id-data tad-dħul fis-seħħ ta' dan ir-Regolament*].
3. Id-delega tas-setgħa msemmija fl-Artikolu 10(3) tista' tiġi revokata f'kull mument mill-Parlament Ewropew jew mill-Kunsill. Deċizzjoni ta' revoka għandha ttejjm id-delegazzjoni tas-setgħa speċifikata f'dik id-deċizzjoni. Din għandha tidhol fis-seħħ fil-jum wara dak tal-pubblikazzjoni tad-deċizzjoni f'*Il-Gurnal Uffiċjali tal-Unjoni Ewropea* jew f'data aktar tard speċifikata fiha. Ma għandhiex taffettwa l-validità ta' kwalunkwe att delegat diġà fis-seħħ.
4. Qabel ma tadotta att delegat, il-Kummissjoni għandha tikkonsulta esperti maħtura minn kull Stat Membru skont il-prinċipji stabbiliti fil-Ftehim Interistituzzjonali dwar Tfassil Aħjar tal-Liġijiet tat-13 ta' April 2016³⁰.
5. Hekk kif tadotta att delegat, il-Kummissjoni għandha tinnotifikah simultanjament lill-Parlament Ewropew u lill-Kunsill.
6. Att delegat adottat skont l-Artikolu 10(3) għandu jidhol fis-seħħ biss jekk ma tkun saret l-ebda oġġezzjoni la mill-Parlament Ewropew u lanqas mill-Kunsill fi żmien xahrejn min-notifika ta' dak l-att lill-Parlament Ewropew u lill-Kunsill jew jekk, qabel l-iskadenza ta' dak il-perjodu, il-Parlament Ewropew u l-Kunsill ikunu t-tnejn infurmaw lill-Kummissjoni li ma jkunux ser joġġezzjonaw. Dak il-perijodu għandu jiġi estiż b'xahrejn fuq inizjattiva tal-Parlament jew tal-Kunsill.

Artikolu 20

Thassir

Id-Direttiva 2005/89/KE hija mhassra.

Artikolu 21

Id-dhul fis-seħħ

Dan ir-Regolament jidhol fis-seħħ fl-ghoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

³⁰ ĠU L 123, 12.5.2016, p. 1.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

*Għall-Parlament Ewropew
Il-President*

*Għall-Kunsill
Il-President*